



Gabra tal-ġurisprudenza

KONKLUŻJONIJIET TAL-AVUKAT ĠENERALI
MENGOZZI
ipprezentati fil-25 ta' Lulju 2018¹

Kawża C-56/17

Bahtiyar Fathi

vs

Predsedatel na Darzhavna agentsia za bezhantsite

(talba għal deċiżjoni preliminari mressqa mill-Administrativen sad Sofia-grad (il-Qorti Amministrattiva ta' Sofija, il-Bulgarija))

“Rinviju għal deċiżjoni preliminari – Spazju ta’ libertà, sigurtà u ġustizzja – Fruntieri, ažił u immigrazzjoni – Kundizzjonijiet għall-ġhoti tal-istatus ta’ refuġjat – Kriterji ta’ determinazzjoni tal-Istat Membru responsabbli sabiex jeżamina applikazzjoni għal protezzjoni internazzjonali – Eżami ta’ applikazzjoni għal protezzjoni internazzjonali mingħajr deċiżjoni esplicita fuq il-kompetenza tal-Istat Membru – Kuncett ta’ reliġjon – Evalwazzjoni tar-raġunijiet għal persekuzzjoni bbażati fuq ir-reliġjon”

1. It-talba għal deċiżjoni preliminari li hija s-suġġett ta’ dawn il-konklużjonijiet, tirrigwarda l-interpretazzjoni tal-Artikolu 3(1) tar-Regolament (UE) Nru 604/2013² (iktar ’il quddiem ir-“Regolament Dublin III”), tal-Artikoli 9 u 10 tad-Direttiva 2011/95/UE³, kif ukoll tal-Artikolu 46(3) tad-Direttiva 2013/32⁴. Din it-talba giet ipprezentata fil-kuntest ta’ kawża bejn Bahtiyar Fathi u l-Predsedatel na Darzhavna agentsia za bezhantsite (l-Aġenzija Nazzjonali għar-Refuġjati, il-Bulgarija, iktar ’il quddiem id-“DAB”), dwar iċ-ċaħda minn din tal-aħħar, tal-applikazzjoni għal protezzjoni internazzjonali pprezentata minn B. Fathi.

I. Il-fatti li wasslu għall-kawża, il-kawża prinċipali u l-proċedura quddiem il-Qorti tal-Ġustizzja

2. B. Fathi, ċittadin Iranjan ta’ oriġini Kurda, li twieled fl-20 ta’ Settembru 1981 f’Marivan fir-Repubblika Iżlamika tal-Iran, ippreżenta, fl-1 ta’ Marzu 2016, applikazzjoni għal protezzjoni internazzjonali quddiem id-DAB, immotivata mill-persekuzzjoni li kien vittma tagħha, minn naħa tal-awtoritajiet Iranjani minhabba raġunijiet reliġjużi. Skont kliemu stess, lejn it-tmiem tal-2008 u l-bidu tal-2009, huwa kkonverta għall-Kristjaneżmu fl-Iran. Huwa kellu fil-pussess tiegħu dixx tas-satellit (antenna parabolika) illegali li biha kien jaqbad l-istazzjon Nisrani pprojbit Nejat TV, u kien ipparteċipa wkoll, darba, bit-telefon, f’xandira televiżiva ta’ dan l-istazzjon. F’Settembru 2009, huwa kien inżamm għal għaxart’ijiem mis-servizzi sigrieti Iranjani u interrogat dwar il-partecipazzjoni tiegħu fix-xandira televiżiva diretta. Waqt id-detenzjoni tiegħu, huwa gie mġieghel jammetti li kien

¹ Lingwa oriġinali: il-Franciz.

² Regolament (UE) Nru 604/2013 tal-Parlament Ewropew u tal-Kunsill, tas-26 ta’ Ġunju 2013, li jistabbilixxi l-kriterji u l-mekkaniżmi biex ikun iddeterminat liema hu l-Istat Membru responsabbli biex jeżamina applikazzjoni għal-protezzjoni internazzjonali iddepożitata għand wiehed mill-Istati Membri minn ċittadin ta’ pajjiż terz jew persuna apolida (ĠU 2013, L 180, p. 31).

³ Direttiva 2011/95/UE tal-Parlament Ewropew u tal-Kunsill, tat-13 ta’ Diċembru 2011, dwar standards għall-kwalifika ta’ ċittadini nazzjonali ta’ pajjiżi terzi jew persuni mingħajr stat bħala benefiċjarji ta’ protezzjoni internazzjonali, għal stat uniformi għar-refuġjati jew għal persuni eligibbli għal protezzjoni sussidjarja, u għall-kontenut tal-protezzjoni mogħtija (ĠU 2011, L 337, p. 9).

⁴ Direttiva 2013/32/UE tal-Parlament Ewropew u tal-Kunsill tas-26 ta’ Ġunju 2013 dwar proċeduri komuni għall-ġhoti u l-irtirar tal-protezzjoni internazzjonali (ĠU 2013, L 180, p. 60).

ikkonverta għall-Kristjaneżmu. Fl-2006, huwa mar lejn l-Ingilterra. F'Ġunju 2012, huwa telaq illegalment mill-Iran lejn l-Iraq, fejn baqa' sat-tmiem tal-2015, fejn kien qed jirresjedi bħala applikant għal ažił. Waqt ir-residenza tiegħu, huwa indirizza ruħu quddiem il-Kummissarju Għoli tan-Nazzjonijiet Uniti għar-Refuġjati (UNHCR), iżda, fin-nuqqas ta' identità, huwa ma kien is-sugġett ta' ebda deċiżjoni min-naħa ta' dan l-organu. Fir-rigward tal-konverżjoni tiegħu għall-Kristjaneżmu, ir-rikorrent sostna li dan kien proċess twil li rriżulta minn laqgħat ma' xi nsara fl-Ingilterra, u mill-fatt li kien jara t-televiżjoni nisranija, u li ġie mgħammed bejn it-tmien tal-2008 u l-2009, iktar preċiżament fix-xahar ta' Mejju, fi knisja f'dar f'Tehran. Huwa sostna li kien żamm relazzjonijiet ma' nsara oħra fl-Iran, waqt "meetings" f'Tehran fejn kienu jingabru madwar tnax-il persuna. Huwa jiddefinixxi ruħu bħala "nisrani normali, inklinat lejn il-protestantiżmu". Wara li ġie arrestat mill-awtoritajiet Iranjani, huwa kien żamm il-kuntatt ma' xi nsara. Minhabba n-nuqqas ta' possibbiltajiet finanzjarji, huwa telaq mill-Iran fl-2012. Wara li telaq, is-servizzi sigrieti fittxewh, u qalu lill-missieru li xtaqu sempliċement jinterrogawh u li ma kien ikun hem l-ebda problema jekk imur lura. Waqt l-intervista personali tiegħu quddiem l-amministrazzjoni Bulgara, B. Fathi pproduċa ittra ta' Nejat TV, tad-29 ta' Novembru 2012⁵.

3. L-applikazzjoni ta' B. Fathi giet irrifjutata b'deċiżjoni tad-Direttur tad-DAB tal-20 ta' Ġunju 2016 (iktar 'il quddiem id-"deċiżjoni tad-DAB"). F'din id-deċiżjoni, id-dikjarazzjonijiet ta' B. Fathi kienu ġew ikkunsidrati bħala vvizzjati b'kontradizzjonijiet sinjifikattivi u l-istorja kollha tiegħu giet meqjusa bħala improbabbli. Id-dokument maħruġ minn Nejat TV tad-29 ta' Novembru 2012 ġie, konsegwentement, imwarrab bħala falz. B'mod partikolari, id-Direttur tad-DAB ħa inkunsiderazzjoni l-fatt li, mill-arrest tiegħu fl-2009 u sat-tluq tiegħu mill-Iran, fl-2012, B. Fathi ma kien is-sugġett ta' ebda att ta' persekuzzjoni. Id-deċiżjoni tad-DAB ikkonkludiet li ma kienx hemm kundizzjonijiet li jiġġustifikaw ir-rikonnoxximent tal-istatus ta' refuġjat abbażi tal-Artikolu 8 taż-zakon za ubezhishteto i bezhantsite (il-Liġi fuq l-Ažił u fuq ir-Refuġjati, iktar 'il quddiem iż-"ZUB") jew tal-istatus umanitarju, konformement mal-Artikolu 9 taż-ZUB⁶.

4. B. Fathi ppreżenta rikors kontra d-deċiżjoni tad-DAB quddiem il-qorti tar-rinviju, li ddeċidiet li tissospendi l-proċeduri quddiemha u li tagħmel id-domandi preliminari li ġejjin lill-Qorti tal-Ġustizzja:

"1) Mill-Artikolu 3(1) tar-Regolament Nru 604/2013, interpretat flimkien mal-premessa 12 u mal-Artikolu 17 tar-Regolament, jirriżulta li din id-dispożizzjoni tippermetti li Stat Membru jadotta deċiżjoni li tikkostitwixxi eżami ta' applikazzjoni għal protezzjoni internazzjonali fis-sens tal-Artikolu 2(d) tar-Regolament, ippreżentata fl-imsemmi Stat Membru, mingħajr ma tkun adottata deċiżjoni espliċita dwar ir-responsabbiltà ta' dan l-Istat Membru konformement mal-kriterji tar-Regolament, f'sitwazzjoni fejn ebda element tal-każ inezami ma jagħti lok għall-applikazzjoni tad-derogi previsti fl-Artikolu 17 tar-Regolament?

2) Mit-tieni sentenza tal-Artikolu 3(1) tar-Regolament Nru 604/2013, interpretat flimkien mal-premessa 54 tad-Direttiva 2013/32, jirriżulta li, f'ċirkustanzi bħal dawk tal-kawża prinċipali, li tikkonċerna applikazzjoni għal protezzjoni internazzjonali fis-sens tal-Artikolu 2(b) tal-istess regolament, f'sitwazzjoni fejn ma jkunx hemm lok li tiġi applikata deroga prevista fl-Artikolu 17(1) tar-Regolament, hija meħtieġa l-adozzjoni ta' deċiżjoni li permezz tagħha l-Istat Membru jaċċetta li jeżamina l-applikazzjoni konformement mal-kriterji tar-Regolament, liema deċiżjoni għandha tkun ibbażata fuq il-konklużjoni li d-dispożizzjonijiet tar-Regolament japplikaw għall-applikant?

5 L-ittra, li giet ippreżentata quddiem il-qorti tar-rinviju, kienet dikjarazzjoni ta' impjegat ta' Nejat TV, indirizzata lil B. Fathi u li kienet tindika "numru ta' kawża quddiem il-UN". Din l-ittra tikkonferma li B. Fathi huwa nisrani u li kien ippreżenta ruħu bħala tali quddiem l-istazzjon televiżiv u ppreċiża li kienu saru xi kuntatti miegħu f'diversi mument fil-kors tas-snin, wara t-talbiet tiegħu lill-konsulenti tat-telefon tal-istazzjon.

6 L-istatus umanitarju fis-sens tal-Artikolu 9 taż-ZUB jikkorrispondi għall-protezzjoni sussidjarja prevista mid-Direttiva 2011/95.

- 3) L-Artikolu 46(3) tad-Direttiva 2013/32 għandu jiġi interpretat fis-sens li, fi proċedura ta' rimedju għudizzjarju kontra deċiżjoni li tirrifjuta l-ghoti tal-protezzjoni internazzjonali, il-qorti għandha tevalwa, konformement mal-premessa 54 tad-Direttiva, jekk id-dispożizzjonijiet tar-Regolament Nru 604/2013 japplikawx għall-applikant, f'sitwazzjoni fejn l-Istat Membru ma adottax deċiżjoni espliċita dwar ir-responsabbiltà tiegħu sabiex jiddeċiedi dwar l-applikazzjoni għal protezzjoni internazzjonali konformement mal-kriterji tar-Regolament? Fuq il-bażi tal-premessa 54 tad-Direttiva 2013/32, għandu jitqies li, fl-assenza ta' elementi li jagħtu lok għall-applikazzjoni tal-Artikolu 17 tar-Regolament Nru 604/2013, u f'sitwazzjoni fejn l-applikazzjoni għal protezzjoni internazzjonali kienet ġiet eżaminata mill-Istat Membru li quddiemu kienet tressqet fuq il-bażi tad-Direttiva 2011/95, is-sitwazzjoni legali tal-persuna kkonċernata taqa' fil-kamp ta' applikazzjoni tar-Regolament anki meta l-imsemmi Stat Membru ma jkunx adotta deċiżjoni espliċita dwar ir-responsabbiltà tiegħu konformement mal-kriterji tar-Regolament?
- 4) Mill-Artikolu 10(1)(b) tad-Direttiva 2011/95 jirriżulta li, f'ċirkustanzi bħal dawk tal-kawża prinċipali, jeżistu raġunijiet ta' persekuzzjoni bbażati fuq ir-"religjon" meta l-applikant la jkun ippreżenta dikjarazzjoni u lanqas dokumenti li jikkonċernaw l-elementi kollha koperti mid-definizzjoni tal-kunċett ta' religjon fis-sens ta' din id-dispożizzjoni u li għandhom importanza fundamentali sabiex jiġi ddeterminat jekk il-persuna kkonċernata hijiex affiljata ma' religjon partikolari?
- 5) Mill-Artikolu 10(2) tad-Direttiva 2011/95 jirriżulta li jeżistu raġunijiet ta' persekuzzjoni bbażati fuq ir-religjon, fis-sens tal-Artikolu 10(1)(b) tad-Direttiva, meta, f'ċirkustanzi bħal dawk tal-kawża prinċipali, l-applikant jallega li huwa s-sugġett ta' persekuzzjoni minhabba r-religjon tiegħu, iżda ma jipprovdni ebda dikjarazzjoni u ebda prova fir-rigward taċ-ċirkustanzi karatteristiċi tal-affiljament ta' persuna ma' religjon partikolari u li jistgħu jikkostitwixxu raġuni sabiex wiehed iqis li l-persuna li hija s-sugġett ta' persekuzzjoni hija affiljata ma' din ir-religjon, ċirkustanzi li jinkludu dawk marbuta mal-fatt li wiehed iwettaq jew jastjeni milli jwettaq ċerti atti reliġjużi u mal-espressjoni ta' twemmin reliġjuż, jew mal-mod kif wiehed jaġixxi b'mod individwali jew soċjali bbażat fuq twemmin reliġjuż jew impost minn dan it-twemmin?
- 6) Mill-Artikolu 9(1) u (2) tad-Direttiva 2011/95, interpretat flimkien mal-Artikoli 18 u 10 tal-Karta tad-Drittijiet Fundamentali tal-Unjoni Ewropea, u mill-kunċett ta' religjon fis-sens tal-Artikolu 10(1)(b) tad-Direttiva, jirriżulta li, f'ċirkustanzi bħal dawk tal-kawża prinċipali:
 - a) il-kunċett ta' religjon fis-sens tad-dritt tal-Unjoni jeskludi l-aġir li jikkostitwixxi ksur tad-dritt kriminali nazzjonali tal-Istati Membri? Tali aġir li jikkostitwixxi ksur tad-dritt kriminali fil-pajjiż ta' oriġini tal-applikant jista' jikkostitwixxi att ta' persekuzzjoni?
 - b) Fil-kuntest tal-projbizzjoni ta' proselitizmu u tal-projbizzjoni ta' atti li jmorru kontra r-religjon li fuqha huma bbażati l-liġijiet u r-regolamenti tal-pajjiż ta' oriġini tal-applikant, għandhom jitqiesu li huma legali restrizzjonijiet previsti sabiex jiġiharsu d-drittijiet u l-libertajiet ta' haddiehor u sabiex jiġihares l-ordni pubbliku ta' dan il-pajjiż? F'sitwazzjoni fejn il-ksur tal-projbizzjonijiet imsemmija iktar 'il fuq huwa punit bil-piena kapitali, l-eżistenza stess ta' dawn il-projbizzjonijiet tikkostitwixxi att ta' persekuzzjoni fis-sens tad-dispożizzjonijiet imsemmija tad-Direttiva, anki f'sitwazzjoni fejn il-leġislażzjoni ma tagħmilx riferiment espliċitu għal religjon partikolari?
- 7) Mill-Artikolu 4(2) tad-Direttiva 2011/95, interpretat flimkien mal-Artikolu 4(5)(b) tad-Direttiva, mal-Artikolu 10 tal-Karta tad-Drittijiet Fundamentali tal-Unjoni Ewropea u mal-Artikolu 46(3) tad-Direttiva 2013/32, jirriżulta li, f'ċirkustanzi bħal dawk tal-kawża prinċipali, l-evalwazzjoni tal-fatti u taċ-ċirkustanzi għandha tkun ibbażata esklużivament fuq id-dikjarazzjonijiet u

d-dokumenti prodotti mill-applikant, iżda li jista' jkun rikjest li jiġu ssostanzjati l-elementi neqsin, li jikkostitwixxu l-kunċett ta' reliġjon fis-sens tal-Artikolu 10(1)(b) tad-Direttiva 2011/95, f'sitwazzjoni fejn:

- mingħajr din l-informazzjoni, l-applikazzjoni għal protezzjoni internazzjonali jkollha tiġi miċhuda bħala infondata fis-sens tal-Artikolu 32, ikkunsidrat flimkien mal-Artikolu 31(8)(e), tad-Direttiva 2013/32, u
- id-dritt nazzjonali jirrikjedi li l-awtorità kompetenti tistabbilixxi l-fatti rilevanti kollha għall-finijiet tal-evalwazzjoni tal-applikazzjoni għal protezzjoni internazzjonali, u fejn il-qorti li quddiemha jiġi ppreżentat rikors kontra d-deċiżjoni ta' rifjut hija mehtieġa tindika li l-persuna kkonċernat la invokat u lanqas ipproduċiet provi?"

5. Il-Gvern tal-Ungerija, tal-Polonja, tar-Renju Unit kif ukoll il-Kummissjoni Ewropea ppreżentaw osservazzjonijiet bil-miktub quddiem il-Qorti tal-Ġustizzja konformement mal-Artikolu 23 tal-Istatut tal-Qorti tal-Ġustizzja tal-Unjoni Ewropea.

II. Analizi

A. Fuq l-ewwel u t-tieni domandi preliminari

6. Permezz tal-ewwel żewġ domandi preliminari tagħha, li għandhom jiġu analizzati flimkien, il-qorti tar-rinviju tistaqsi, essenzjalment, lill-Qorti tal-Ġustizzja jekk l-awtoritajiet ta' Stat Membru jistgħux jeżaminaw, fil-mertu, applikazzjoni għal protezzjoni internazzjonali fis-sens tal-Artikolu 2(b) tar-Regolament Dublin III, mingħajr ma tkun giet preċedentement adottata, deċiżjoni esplicita li tistabbilixxi r-responsabbiltà tal-imsemmi Stat Membru sabiex jipproċedi għal tali eżami, fuq il-bażi tal-kriterji previsti mill-imsemmi regolament.

7. L-Artikolu 3(1) tar-Regolament Dublin III jipprevedi li "[l]-Istati Membri għandhom jeżaminaw applikazzjoni għal protezzjoni internazzjonali minn ċittadin ta' pajjiż terz jew persuna apolida li japplika fit-territorju ta' xi wiehed minnhom, [...]. L-applikazzjoni għandha tkun eżaminata minn Stat Membru wiehed, li għandu jkun dak li l-kriterji ddikjarati fil-Kapitolu III ta' dan ir-Regolament juru li huwa responsabbli".

8. Il-punti 1, 2, u 3 tal-Artikolu 67a(3) taż-ZUB, fil-verżjoni tagħha fis-sehħ fil-mument tal-preżentata tal-applikazzjoni ta' B. Fathi, jipprevedu li l-proċedura għad-determinazzjoni tal-Istat Membru responsabbli għall-eżami ta' applikazzjoni għal protezzjoni internazzjonali tinfetah "1. Permezz ta' deċiżjoni tal-awtorità li fi hdanha sehħew l-intervisti, fil-preżenza ta' data li tistabbilixxi r-responsabbiltà għall-eżami tal-applikazzjoni għal protezzjoni internazzjonali ta' Stat Membru ieħor; 2. Fuq riferiment mill-Ministeru tal-Intern u mill-Aġenzija Statali ta' 'Sigurtà nazzjonali' li tikkonċerna r-residenza illegali tal-barrani fuq it-territorju tar-Repubblika tal-Bulgarija; 3. Fuq talba ta' tehid jew ta' tehid lura tar-responsabbiltà tal-barrani (...)"⁷.

9. Il-qorti tar-rinviju tippreċiża li, fil-każ ta' B. Fathi, ma kienu jeżistu l-ebda mill-motivi previsti fl-Artikolu 67a(2) taż-ZUB u li kien minhabba din ir-raġuni li ma kinitx infetħet proċedura għad-determinazzjoni tal-Istat Membru responsabbli għall-eżami tal-applikazzjoni u li ma kienet giet adottata l-ebda deċiżjoni li tistabbilixxi r-responsabbiltà tal-Istat Bulgaru fis-sens tal-Artikolu 3(1) tar-Regolament Dublin III.

⁷ Il-qorti tar-rinviju tenfasizza li, qabel id-dhul fis-sehħ tal-Artikolu 67a(2) taż-ZUB, il-proċedura ta' determinazzjoni tal-Istat Membru responsabbli għall-eżami tal-applikazzjoni għal-protezzjoni internazzjonali kienet tinfetħ mal-preżentata ta' din l-applikazzjoni.

10. Dan il-qorti tistaqsi jekk dan ir-regolament japplikax biss għall-proċeduri ta' trasferiment tal-applikanti għall-protezzjoni internazzjonali jew jekk jimponix, f'kull każ, fuq l-Istat Membru li jeżamina l-applikazzjoni, li jippreċiża, permezz ta' deċiżjoni formali, fuq il-bażi ta' liema kriterji huwa jqis ruħu responsabbli sabiex jipproċedi għal tali eżami.

11. Skont il-qorti msemmija, fin-nuqqas ta' tali deċiżjoni, il-kwistjoni jekk applikazzjoni għall-protezzjoni internazzjonali partikolari taqax taħt ir-Regolament Dublin III ma tkunx giet deċiża.

12. Qabel kollox nosserva li din il-konklużjoni ma hijiex, fl-opinjoni tiegħi, korretta. Skont l-Artikolu 1 tar-Regolament Dublin III, dan "jistabbilixxi l-kriterji u l-mekkaniżmi biex ikun iddeterminat liema hu l-Istat Membru responsabbli biex jeżamina applikazzjoni għal protezzjoni internazzjonali iddepożitata għand wiehed mill-Istati Membri minn ċittadin ta' pajjiż terz jew persuna apolida". Konformement mal-Artikolu 2(b) ta' dan ir-regolament, "applikazzjoni għal protezzjoni internazzjonali" hija, għall-finijiet tal-applikazzjoni tiegħu "applikazzjoni għal protezzjoni internazzjonali kif definit fl-Artikolu 2(h) tad-Direttiva 2011/95/UE", jiġifieri, skont il-kliem ta' din id-dispożizzjoni tal-aħħar, "talba magħmula minn ċittadin nazzjonali ta' pajjiż terz jew persuna mingħajr stat għal protezzjoni minn Stat Membru, li tista' tinftiehem li tftitex status ta' refuġjat jew stat ta' protezzjoni sussidjarja, u li ma titlobx esplicitament tip ieħor ta' protezzjoni, barra mill-iskop ta' din id-Direttiva, li tista' ssir applikazzjoni separata għaliha".

13. Issa, il-qorti tar-rinviju tippreċiża li l-applikazzjoni ta' B. Fathi miċhuda mid-DAB għandha titqies bħala intiża sabiex jiġi rrikonoxxut lil l-istatus ta' refuġjat fis-sens tal-Artikolu 1 tat-Taqsima A tal-Konvenzjoni dwar l-Istatus tar-Refuġjati [iffirmata f'Genève fit-28 ta' Lulju 1951 u li dahlet fis-seħh fit-22 ta' April 1954 (iktar 'il quddiem il-"Konvenzjoni ta' Genève")]⁸ jew l-istatus umanitarju fuq il-bażi tal-Artikolu 9 taż-ZUB, li jikkorrispondi għall-istatus mogħti mill-protezzjoni sussidjarja prevista mid-Direttiva 2011/95.

14. Għaldaqstant, din l-applikazzjoni taqa' taħt id-definizzjoni mogħtija fl-Artikolu 2(h) tad-Direttiva 2011/95 u, konsegwentement, taħt dik li hemm fl-Artikolu 2(b) tar-Regolament Dublin III. Għaldaqstant, l-imsemmija applikazzjoni, li giet ippreżentata minn ċittadin ta' pajjiż terz fil-Bulgarija, taqa' taħt il-kamp ta' applikazzjoni ta' dan ir-regolament, hekk kif iddefinit mill-Artikolu 1 tiegħu. Il-kwistjoni jekk l-Istat Membru li ha responsabbiltà għall-eżami fil-mertu tiegħu, applikax jew le l-kriterji previsti mill-imsemmi regolament sabiex jistabbilixxi r-responsabbiltà tiegħu stess sabiex jipproċedi għal tali eżami ma tgawdi, f'dan il-każ, minn ebda rilevanza.

15. Bl-istess mod, għandha titwarrab l-interpretazzjoni ssuġġerita mill-qorti tar-rinviju, li tgħid li r-Regolament Dublin III japplika biss meta jkun previst it-trasferiment tal-applikant lejn Stat Membru ieħor. Fil-fatt, kemm mill-għan kif ukoll mid-dispożizzjonijiet tiegħu jirriżulta li l-imsemmi regolament huwa intiż sabiex japplika malli tiġi ppreżentata applikazzjoni għal protezzjoni internazzjonali f'wiehed mill-Istati Membri, indipendentement mill-kwistjoni jekk, digà fil-fażi tal-preżentata ta' tali applikazzjoni, jirriżultax li iktar minn Stat Membru wiehed jista' jitqies bħala responsabbli għall-eżami tagħha⁹.

⁸ Il-Konvenzjoni ta' Genève giet ikkompletata bil-Protokoll dwar l-Istatus tar-Refuġjati, adottat fil-31 ta' Jannar 1967 u li dahal fis-seħh fl-4 ta' Ottubru 1967.

⁹ Ara, f'dan is-sens, l-Artikolu 4(1) tar-Regolament Dublin III, li skont il-kliem tiegħu, *malli* applikazzjoni għall-protezzjoni internazzjonali tkun iddepożitata fis-sens tal-Artikolu 20(2) ta' dan ir-regolament, l-applikant huwa informat bl-applikazzjoni tiegħu (ara, wkoll, il-premessa 18 tar-Regolament Dublin III). L-Anness X tar-Regolament tal-Kummissjoni (KE) Nru 1560/2003 tat-2 ta' Settembru 2003, li jistabbilixxi regoli dettaljati għall-applikazzjoni tar-Regolament tal-Kunsill (KE) Nru 343/2003 li jistabbilixxi l-kriterji u l-mekkaniżmi biex jiġi determinat l-Istat Membru responsabbli biex jeżamina applikazzjoni għall-asil iddepożitata f'wiehed mill-Istati Membri minn ċittadin ta' pajjiż terz (GU Edizzjoni Speċjali bil-Malti, Kapitolu 19, Vol. 6, p. 200), hekk kif emendat bir-Regolament ta' Implimentazzjoni tal-Kummissjoni (UE) Nru 118/2014, tat-30 ta' Jannar 2014 (GU 2014, L 39, p. 1) (iktar 'il quddiem ir-"Regolament Nru 1560"), jipprevedi li, inizjalment, l-applikanti huma informati biss bl-applikazzjoni tar-Regolament Dublin III u huwa biss sussegwentement – biss fil-każ fejn l-awtoritajiet tal-Istat Membru kkonċernat għandhom xi raġunijiet sabiex jemmnu li pajjiż ieħor jista' jkun responsabbli għall-eżami tal-applikazzjoni – li jirċievu informazzjoni ddettaljata fuq il-kriterji tad-determinazzjoni tal-Istat Membru responsabbli u fuq il-proċeduri ta' trasferiment previsti mir-Regolament Dublin III. Fl-istess sens tal-Artikolu 4(1), imsemmi iktar 'il fuq, ara l-Artikolu 20(1) tar-Regolament Dublin III, li jipprovdi li l-proċess tad-determinazzjoni tal-Istat Membru responsabbli jibda *malli* applikazzjoni għal protezzjoni internazzjoni tiġi ppreżentata għall-ewwel darba fi hdan Stat Membru.

16. Madankollu, għandu jittfakkar li r-Regolament Dublin III għandu bħala għan, skont ġurisprudenza stabbilita tal-Qorti tal-Ġustizzja, li jistabbilixxi metodu ċar u operazzjonali, ibbażat fuq kriterji oġġettivi u ekwi kemm għall-Istati Membri kif ukoll għall-persuni kkonċernati, li jippermetti determinazzjoni rapida tal-Istat Membru responsabbli biex jiggarantixxi aċċess effettiv għall-proċeduri ta' għoti ta' protezzjoni internazzjonali u li ma jikkompromettix l-għan ta' heffa fit-trattament tal-applikazzjonijiet għal protezzjoni internazzjonali, filwaqt li jiggarantixxi, skont il-premessa 19 tal-imsemmi regolament, rimedju effettiv stabbilit mill-imsemmi regolament kontra deċiżjonijiet ta' trasferiment¹⁰. Is-sistema stabbilita mir-Regolament Dublin III hija bbażata fuq il-prinċipju, stabbilit fl-Artikolu 3(1) tiegħu, li jipprovdli li Stat Membru wieħed għandu jkun kompetenti sabiex jeżamina l-bżonnijiet ta' protezzjoni internazzjonali ta' applikant, minkejja l-fatt li dan ikun ippreżenta applikazzjoni f'diversi Stati Membri, fejn l-għan ta' din ir-regola huwa li tippromwovi l-effettività tas-sistema, billi tiskoraġġixxi l-“forum shopping” minn naħa tal-applikanti għall-protezzjoni internazzjonali u ċ-ċaqliq sekondarju ġewwa l-Unjoni.

17. Il-Kapitolu VI tar-Regolament Dublin III jipprevedi proċeduri ta' teħid u ta' teħid lura tar-responsabbiltà tal-applikant fil-każ fejn l-Istat Membru li jipproċedi għad-determinazzjoni tal-Istat Membru responsabbli jqis li Stat Membru ieħor huwa kompetenti sabiex jeżamina l-applikazzjoni għal protezzjoni internazzjonali, fuq il-bażi tal-kriterji stabbiliti mill-imsemmi regolament. Fil-każ fejn dawn il-proċeduri jinbdew, u wara li l-Istat Membru rikjest ikun aċċetta impliċitament jew esplicitament li jieħu jew li jieħu lura r-responsabbiltà tal-applikant¹¹, dan jirċievi notifika ta' deċiżjoni ta' trasferiment lejn dan l-Istat Membru, li dan ikun jista' jikkontestaha abbażi tal-Artikolu 27 tar-Regolament Dublin III.

18. Bil-kontra, dan ir-regolament ma jipprevedi l-ebda proċedura partikolari fil-każ fejn l-Istat Membru li jkun ipproċeda għad-determinazzjoni tal-Istat Membru responsabbli jasal għall-konklużjoni li huwa stess ikun kompetenti, fuq il-bażi tal-kriterji stabbiliti mill-imsemmi regolament, sabiex jeżamina l-applikazzjoni għal protezzjoni internazzjonali. Ghalkemm mid-dritt għall-informazzjoni tal-applikant, irrikonoxxut mill-Artikolu 4 tar-Regolament Dublin III jirriżulta li dan għandu, f'kull każ, jirċievi komunikazzjoni mill-Istat Membru li ser jipproċedi għall-eżami tal-applikazzjoni tiegħu, malli dan l-Istat jiġi ddeterminat, kif ukoll ir-raġunijiet li waslu għal tali haġra¹², min-naħa l-oħra, dan ir-regolament ma jimponix fuq l-Istat Membru li pproċeda għal tali determinazzjoni li jadotta u jinnotifika lill-applikant b'deċiżjoni formali fil-każ fejn il-kriterji tar-Regolament Dublin III jindikawh bħala l-Istat Membru responsabbli.

19. Minkejja dan, għandu jiġi enfasizzat li huwa biss permezz tal-applikazzjoni tal-kriterji obligatorji u ġerarkiki stabbiliti fl-Artikoli 8 sa 15 tar-Regolament Dublin III jew ta' dak li jipprevedi lill-persuni dipendenti stabbiliti fl-Artikolu 16 ta' dan ir-regolament, jew, ukoll billi tiġi attivata l-klawżola diskrezzjonali prevista mill-Artikolu 17 tal-imsemmi regolament¹³, li Stat Membru jista' jistabbilixxi l-kompetenza tiegħu stess sabiex jeżamina applikazzjoni għal protezzjoni internazzjonali li tressqet quddiemu fis-sens tal-Artikolu 2(b) tal-istess regolament. Għaldaqstant, l-eżami fil-mertu ta' tali applikazzjoni jimplika dejjem *it-teħid ta' pożizzjoni minn qabel* tal-Istat Membru li jipproċedi għal tali eżami fir-rigward tar-raġunijiet għat-teħid tar-responsabbiltà tal-applikant minnu.

10 Ara, f'dan is-sens, is-sentenzi tal-31 ta' Mejju 2018, Hassan (C-647/16, EU:C:2018:368, punt 56), tas-7 ta' Ġunju 2016, Ghezelbash (C-63/15, EU:C:2016:409, punt 42), u tal-25 ta' Ottubru 2017, Shiri (C-201/16, EU:C:2017:805, punti 31 u 37 kif ukoll il-ġurisprudenza ċċitata).

11 Ara s-sentenza tal-31 ta' Mejju 2018, Hassan (C-647/16, EU:C:2018:368, dispożittiv).

12 Skont l-Artikolu 4(1) tar-Regolament Dublin III, id-dritt għall-informazzjoni tal-applikant jipprevedi, f'termini ġenerali, l-“applikazzjoni” ta' dan ir-regolament. Is-subparagrafi minn (a) sa (f) tal-imsemmi paragrafu, ma fihom xejn għajr lista *mhux eżawrjenti* tal-elementi li għandhom jiġu kkomunikati lill-applikant, hekk kif juri l-użu tal-kliem “b' mod partikolari”. Kif intqal, dan id-dritt jestendi wkoll għaldaqstant għar-riżultati konkreti tal-applikazzjoni tal-kriterji previsti mir-Regolament Dublin III u *dan ukoll fil-każ fejn l-ebda proċedura ta' trasferiment tal-applikant ma tkun giet prevista*.

13 Ara l-punti 23 sa 30 iktar 'il quddiem.

20. Il-qorti tar-rinviju tispjega n-nuqqas ta' tehid ta' pożizzjoni formali mill-awtoritajiet Bulgari fir-rigward tar-responsabbiltà tal-Bulgarija għall-eżami ta' B. Fathi permezz tal-Artikolu 67 taż-ZUB, li jimponi l-ftuħ ta' proċedura ta' determinazzjoni tal-Istat Membru responsabbli biss meta jkunu jeżistu xi elementi li jwasslu biex jitqies li Stat Membru ieħor jista' jitqies bħala responsabbli fuq il-bażi tar-Regolament Dublin III. Għaldaqstant, mid-digriet tar-rinviju bl-ebda mod ma jirriżulta li l-awtoritajiet Bulgari ma kinux stabbilixxew il-kompetenza tagħhom fuq il-bażi tal-kriterji previsti mir-Regolament Dublin III, wara li eskcludew ir-responsabbiltà ta' Stat Membru ieħor fin-nuqqas ta' elementi li jimmilitaw f'dan is-sens¹⁴. Mid-digriet tar-rinviju lanqas ma jirriżulta li B. Fathi ma kienx gie informat li l-applikazzjoni għal protezzjoni internazzjonali tiegħu kienet ser tiġi ttrattata mill-awtoritajiet Bulgari u, wisq inqas, li kien ifformula xi oġġezzjoni kontra tali kompetenza.

21. Barra minn hekk, filwaqt li enfasizzat li r-raġunijiet għalfejn ir-Repubblika tal-Bulgarija giet ikkunsidrata bħala l-Istat Membru responsabbli ma humiex magħrufa, il-qorti tar-rinviju eskcludiet li kienet giet applikata l-klawżola diskrezzjonali prevista fl-Artikolu 17(1) tar-Regolament Dublin III. Bħala konsegwenza, hija ma tistaqsis lill-Qorti tal-Ġustizzja dwar l-interpretazzjoni ta' dan l-artikolu.

22. F'dawn iċ-ċirkustanzi, u mingħajr ma jkun neċessarju li mmur lil hinn bl-analizi tiegħi, inqis, fuq il-bażi tal-kunsiderazzjonijiet preċedenti, li r-risposta għall-ewwel u għat-tieni domandi preliminari mressqa mill-Administrativen sad Sofia-grad (il-Qorti Amministrattiva ta' Sofia, il-Bulgarija), meħuda flimkien, għandha tkun fis-sens li Stat Membru li jeżamina fil-mertu applikazzjoni għal protezzjoni internazzjonali ppreżentata lilu ma huwiex marbut li jadotta, minn qabel, deċiżjoni formali li permezz tagħha jirrikonoxxi r-responsabbiltà tiegħu abbażi tar-Regolament Dublin III sabiex jipproċedi għal tali eżami. Madankollu, dan l-Istat Membru għandu, abbażi tal-Artikolu 4(1) ta' dan ir-regolament, jinforma lill-applikant, billi jsegwi l-modalitajiet previsti fil-paragrafu 2 ta' dan l-artikolu, bil-fatt li l-applikazzjoni tiegħu ser tiġi eżaminata mill-awtoritajiet kompetenti tal-imsemmi Stat Membru, kif ukoll bir-raġunijiet li wasslu sabiex dan jinżamm responsabbli abbażi ta' dan ir-regolament.

23. Fir-rigward tal-Artikolu 17(1) tar-Regolament Dublin III, li dwaru l-partijiet interessati li ppreżentaw osservazzjonijiet bil-miktub quddiem il-Qorti tal-Ġustizzja hađu pożizzjoni minkejja l-fatt li ma ntalbitx l-interpretazzjoni tiegħu mill-qorti tar-rinviju, ser nillimita ruhi għar-riflessjonijiet li ġejjin, fil-każ li l-Qorti tal-Ġustizzja tiddeċiedi, madankollu, li tagħti deċiżjoni f'dan ir-rigward.

24. L-imsemmi artikolu, intitolat “[k]lawsoli diskrezzjonali”, jipprovdi, fl-ewwel subparagrafu tal-paragrafu (1) tiegħu, li “[p]ermezz ta' deroga mill-Artikolu 3(1), kull Stat Membru jista' jiddeċiedi li jeżamina applikazzjoni għal protezzjoni internazzjonali iddepożitata għandu minn ċittadin ta' pajjiż terz, ukoll jekk it-tali eżami ma jaqax taħt ir-responsabbiltà tiegħu taħt il-kriterji preskritti f'dan ir-Regolament”. It-tieni subparagrafu tal-istess paragrafu jippreċiża li “[l]-Istat Membru li jiddeċiedi li jeżamina applikazzjoni għal protezzjoni internazzjonali skont dan il-paragrafu għandu jsir l-Istat Membru responsabbli u għandu jassumi l-obbligi assoċjati ma' dik ir-responsabbiltà. Fejn jixraq, huwa għandu jgħarraf, billi juża in-netwerk ta' komunikazzjoni elettronika ‘DubliNet’ stabbilita skont l-Artikolu 18 tar-Regolament (KE) Nru 1560/2003, lill-Istat Membru li qabel kien responsabbli, l-Istat Membru li jmexxi proċedura biex jiddetermina l-Istat Membru responsabbli jew l-Istat Membru li kien intalab biex jinkariga ruħu minn, jew biex jieħu lura l-applikant”. Minn naha tiegħu, it-tielet subparagrafu jippreċiża li “[l]-Istat Membru li jsir responsabbli skont dan il-paragrafu għandu minnufih jindika dak il-fatt fil-Eurodac skont l-Artikolu 17(6) tar-Regolament (UE) Nru 603/2013¹⁵ billi jzid id-data ta' meta ttieħdet id-deċiżjoni sabiex tiġi eżaminata l-applikazzjoni”.

14 F'dan ir-rigward, ninnota li, skont it-termini tal-Artikolu 67a taż-ZUB, id-deċiżjoni sabiex tinftaħ il-proċedura għad-determinazzjoni tal-Istat Membru responsabbli tittiehed mill-awtorità li twettaq l-intervisti individwali, u għaldaqstant, bħala prinċipju, wara li tisma' lill-applikant.

15 Regolament (UE) Nru 603/2013 tal-Parlament Ewropew u tal-Kunsill tas-26 ta' Ġunju 2013 dwar l-istabbiliment tal-“Eurodac” għat-tqabbil ta' marki tas-swaba' għall-applikazzjoni effettiva tar-Regolament (UE) Nru 604/2013 li jistabbilixxi l-kriterji u l-mekkanizmi biex ikun iddeterminat l-Istat Membru responsabbli biex jeżamina applikazzjoni għall-protezzjoni internazzjonali ddepożitata f'wieħed mill-Istati Membri minn ċittadin ta' pajjiż terz jew persuna apolida u dwar talbiet għat-tqabbil ma' data tal-Eurodac mill-awtoritajiet tal-infurzar tal-liġi tal-Istati Membri u mill-Europol għall-finijiet ta' infurzar tal-liġi, u li jemenda r-Regolament (UE) Nru 1077/2011 li jistabbilixxi Aġenzija Ewropea għat-tmexxija operattiva tas-sistemi tal-IT fuq skala kbira fl-isparju ta' libertà, sigurtà u ġustizzja (GU 2013, L 180, p. 1):

25. L-Artikolu 17(1) tar-Regolament Dublin III jirriproduci l-klawżola ta' sovranià li kienet digà tinsab fl-Artikolu 3(2) tar-Regolament Nru°343/2003 (iktar 'il quddiem ir-“Regolament Dublin II”)¹⁶ u li l-bażi tagħha tinsab fir-rikonoxximent tal-ġoti tal-protezzjoni internazzjonali bħala prerogattiva Statali. Bħall-klawżola umanitarja, prevista fl-Artikolu 15 tar-Regolament Dublin II, li issa tinsab fl-Artikolu 17(2) tar-Regolament Dublin III, il-klawżola ta' sovranià tippreżenta, fis-sistema stabbilita minn dan ir-regolament, element ta' flessibilità importanti, li jagħti lil kull Stat Membru adit b'applikazzjoni għal protezzjoni internazzjonali, il-fakultà sabiex jidderoga mill-prinċipju li jgħid li huwa l-Istat Membru identifikat fuq il-bażi ta' kriterji oġġettivi stabbiliti mill-imsemmi regolament li huwa responsabbli għall-eżami ta' din l-applikazzjoni.

26. Minkejja li l-eżerċizzju ta' tali fakultà ta' evokazzjoni ma huwa suġġett għal ebda kundizzjoni partikolari¹⁷ u li, għaldaqstant, il-klawżola ta' sovranià tista', bħala prinċipju, tiġi attività permezz ta' kunsiderazzjonijiet ta' kull ordni¹⁸, l-użu tagħha huwa essenzjalment irrikonoxxut minhabba raġunijiet ta' natura umanitarja u bħala protezzjoni kontra l-fallimenti tas-sistema ta' Dublin li jistgħu jwasslu għal ksur tad-drittijiet fundamentali tal-applikanti għal protezzjoni internazzjonali. Taht din il-perspettiva, il-Qorti tal-Ġustizzja ammettiet, b'mod partikolari wara s-sentenza tal-Qorti Ewropea tad-Drittijiet tal-Bniedem (iktar 'il quddiem il-“Qorti EDB”) tal-21 ta' Jannar 2011, *M.S.S. vs Il-Belġju u Il-Greċja*¹⁹, li, minkejja n-natura diskrezzjonali tagħha u s-setgħa diskrezzjonali wiesgħa li hija tagħti lill-Istati Membri²⁰, il-klawżola ta' sovranià tista', f'ċerti ċirkustanzi, partikolarment sabiex ma taggravax sitwazzjoni ta' ksur tad-drittijiet fundamentali tal-applikant, tkun għall-Istati Membri, mhux sempliċi fakultà ta' teħid ta' responsabbiltà minnu, iżda obbligu reali²¹.

27. Il-Qorti tal-Ġustizzja ppreċiżat, fir-rigward tal-Artikolu 3(2) tar-Regolament Dublin II li jirrikonoxxi lill-Istati Membri setgħa diskrezzjonali li hija parti integrali mis-sistema Ewropea komuni ta' ažil prevista mit-Trattat FUE u elaborata mil-legiżlatur tal-Unjoni u li din is-setgħa għandha tiġi eżerċitata mill-Istati Membri b'rispett għad-dispożizzjonijiet l-oħra tal-imsemmi regolament u għad-dispożizzjonijiet tal-Karta²². Isegwi li, minkejja – bil-kontra ta' dak li pprevediet il-Kummissjoni fil-proposta tagħha għar-riforma tar-Regolament Dublin II (iktar 'il quddiem “il-Proposta għal

16 Regolament tal-Kunsill (KE) Nru 343/2003, tat-18 ta' Frar 2003, li jistabbilixxi l-kriterji u l-mekkaniżmi biex ikun iddeterminat liema hu l-Istat Membru responsabbli biex jeżamina applikazzjoni għall-ažil iddepożitata f'wiehed mill-Istati Membri minn ċittadin ta' pajjiż terz (ĠU 2003, L 50, p. 1).

17 Ara, f'dak li jikkonċerna lill-Artikolu 3(2) tar-Regolament Dublin II, is-sentenza tat-30 ta' Mejju 2013, *Halaf* (C-528/11, EU:C:2013:342, punt 36).

18 Ara, f'dan is-sens, il-proposta tal-Kummissjoni li wasslet għall-adozzjoni tar-Regolament Dublin II, COM(2001) 447 finali (iktar 'il quddiem il-“proposta għar-Regolament Dublin II”), paġna 11, fejn ġie ppreċiżat li din il-fakultà ġiet introdotta sabiex jiġi permess lil kull Stat Membru sabiex jiddeċiedi b'mod sovrani, “abbazi ta' kunsiderazzjonijiet politiċi, umanitarji jew prattiċi”, ara wkoll is-sentenza tat-30 ta' Mejju 2013, *Halaf* (C-528/11, EU:C:2013:342, punt 37). Ninnota li, fil-proposta għal Regolament tal-Parlament Ewropew u tal-Kunsill li jistabbilixxi l-kriterji u l-mekkaniżmi biex ikun iddeterminat liema hu l-Istat Membru responsabbli biex jeżamina applikazzjoni għall-protezzjoni internazzjonali ddepożitata għand wiehed mill-Istati Membri minn ċittadin ta' pajjiż terz jew persuna apolida, tal-4 ta' Mejju 2016 [COM(2016) 270 final, iktar 'il quddiem il-“proposta għar-Regolament Dublin IV”], il-Kummissjoni tipprevedi r-restrizzjoni tal-portata tal-klawżola diskrezzjonali, sabiex tara li din ma tintużax hlief “għal raġunijiet umanitarji f'dak li għandu x'jaqsam mal-familja usa” (p. 17 u 18 u l-Artikolu 19 tal-proposta). Ir-“rapport Wikström”, adottat mill-Parlament Ewropew bħala kument għan-negozjati interistituzzjonali futuri fuq proposta għar-Regolament Dublin IV (rapport fuq il-proposta għal Regolament tal-Parlament Ewropew u tal-Kunsill li jistabbilixxi l-kriterji u l-mekkaniżmi ta' determinazzjoni tal-Istat Membru responsabbli għall-eżami ta' applikazzjoni għal protezzjoni internazzjonali pprezentata f'wiehed mill-Istati Membri minn ċittadin ta' pajjiż terz jew persuna apolida, tas-6 ta' Novembru 2017, A8-0345/2017), jipproponi, bil-min-naha l-oħra, li tinzamm għall-klawżola diskrezzjonali l-istess portata li hija attwalment prevista mill-Artikolu 17(1) tar-Regolament Dublin III u li tiġi pprezentata l-possibilità għall-applikant sabiex jitlob l-applikazzjoni ta' din il-klawżola b'talba mmotivata bil-miktub (ara l-Artikolu 19(1) tal-proposta Dublin IV kif emendata, p. 45 u 73 tar-rapport).

19 Sentenza tal-21 ta' Jannar 2011 (CE:ECHR:2011:0121JUD003069609).

20 Ara s-sentenza tat-30 ta' Mejju 2013, *Halaf* (C-528/11, EU:C:2013:342, punt 38).

21 Ara s-sentenza tal-21 ta' Diċembru 2011, *N. S. et* (C-411/10 u C-493/10, EU:C:2011:865, punt 98), li, filwaqt li ssegwi, f'dak li jikkonċerna r-riżultat, lis-sentenza tal-Qorti EDB tal-21 ta' Jannar 2011, *M.S.S. vs Il-Belġju u Il-Greċja* (iċċitata fil-punt 88 tas-sentenza *N. S. et*), issegwi triq loġika parzjalment differenti, bl-iskop li tissalvagwardja l-operattività tas-sistema ta' Dublin. Ara, fis-sens ta' nuqqas ta' obbligu li jiġi applikat l-Artikolu 17(1) tar-Regolament Dublin III f'sitwazzjoni fejn l-istat ta' sahha tal-applikant għall-ažil ma jawtorizzax it-trasferiment tiegħu għal żmien qasir lejn l-Istat kompetenti, is-sentenza tas-16 ta' Frar 2017, *C. K. et* (C-578/16 PPU, EU:C:2017:127, punt 88).

22 Ara s-sentenza tal-21 ta' Diċembru 2011, *N. S. et* (C-411/10 u C-493/10, EU:C:2011:865, b'mod partikolari l-punti 64 sa 69). Ara wkoll, f'dak li jikkonċerna lill-Artikolu 17(1) tar-Regolament Dublin III, is-sentenza tas-16 ta' Frar 2017, *C. K. et* (C-578/16 PPU, EU:C:2017:127, punt 54), li fiha l-Qorti tal-Ġustizzja ppreċiżat li l-kwistjoni tal-applikazzjoni, minn Stat Membru, tal-klawżola diskrezzjonali prevista f'din id-dispożizzjoni ma taqax taht id-dritt nazzjonali biss u tal-interpretazzjoni li tagħtih il-qorti kostituzzjonali ta' dan l-Istat Membru, iżda tikkostitwixxi kwistjoni ta' interpretazzjoni tad-dritt tal-Unjoni, fis-sens tal-Artikolu 267 TFUE.

Regolament Dublin III”)²³ – il-kunsens tal-applikant ma huwiex mehtieg sabiex il-klawżola ta’ sovranità tiġi attivata²⁴, din il-klawżola ma tistax, fi kwalunkwe każ, tiġi applikata bi ksur tad-drittijiet fundamentali ta’ dan tal-aħħar²⁵. Għaldaqstant, ma naqbilx mal-opinjoni espressa mill-Gvern Ungeriz fl-osservazzjonijiet bil-miktub tiegħu, li jipprovdu li l-eżerċizzju tal-fakultà ta’ evokazzjoni rrikonoxxuta fl-Artikolu 17(1) tar-Regolament Dublin III jaqa’ taħt l-evalwazzjoni ħielsa tal-Istati Membri u huwa eżentat minn kwalunkwe sħarriġ tal-qorti.

28. Minkejja dan, nirrileva li l-kliem tal-ewwel subparagrafu tal-Artikolu 17(1) tar-Regolament Dublin III, li, mill-bqija, jirriproduci kważi kelma b’kelma²⁶ lil dak tal-ewwel sentenza tal-Artikolu 3(2) tar-Regolament Dublin II, huma differenti minn dan tal-aħħar fis-sens li tintuża l-espressjoni “jista’ jiddeċiedi li jeżamina” minflok “jista’ jeżamina”. Din l-evoluzzjoni fil-formulazzjoni tal-klawżola ta’ sovranità hija riprodotta fil-bidu tat-tieni subparagrafu tal-Artikolu 17(1) tar-Regolament Dublin III, li jistabbilixxi: “[l]-Istat Membru li *jiddeċiedi li jeżamina* applikazzjoni għal protezzjoni internazzjonali skont dan il-paragrafu għandu jsir l-Istat Membru responsabbli [...]”²⁷. Barra minn hekk, it-tielet subparagrafu tal-Artikolu 17(1) tar-Regolament Dublin III, li ma għandux ekwivalenti fl-Artikolu 3(2) tar-Regolament Dublin II, jipprevedi li l-Istat Membru li jipproċedi bl-evokazzjoni ta’ applikazzjoni għal protezzjoni internazzjonali huwa marbut li jindika, fis-sistema Eurodac, konformement mar-Regolament Nru 603/2013, id-*data* li fiha ttiehdet id-*deċiżjoni* sabiex tiġi eżaminata l-applikazzjoni.

29. Issa, fl-opinjoni tiegħi, dawn l-emendi juru b’mod ċar l-intenzjoni tal-legiżlatur sabiex jifformalizza l-proċedura ta’ rikors għall-klawżola ta’ sovranità u sabiex jikkjarifika l-modalitajiet tal-attivazzjoni tagħha, hekk kif jirriżulta barra minn hekk mill-Proposta għal Regolament Dublin III²⁸, liema haġa hija spjegata wkoll mill-htieġa li jiġi evitat li l-eżerċizzju tal-fakultà ta’ evokazzjoni minn Stat Membru ma jkunx fih diversi proċeduri ta’ eżami u ma jispiċċax sabiex jikkostitwixxi fattur ta’ ineffiċjenza fis-sistema.

30. Għaldaqstant, jien inklinat sabiex nikkunsidra, abbażi tal-kunsiderazzjonijiet preċedenti, li r-rikors għall-klawżola ta’ sovranità inkluża fl-Artikolu 17(1) tar-Regolament Dublin III, jirrikjedi minn naha tal-Istat Membru li għandu l-intenzjoni li jużaha, l-adozzjoni ta’ deċiżjoni formali f’dan is-sens.

31. Madankollu, konformement mal-konkluzjoni li wasalt għaliha fil-paragrafu 22 iktar ’il fuq, fl-opinjoni tiegħi, abbażi tal-Artikolu 4(1) tar-Regolament Dublin III, l-applikant għandu d-dritt li jiġi informat bl-evokazzjoni tal-applikazzjoni tiegħu għall-protezzjoni internazzjonali bl-applikazzjoni tal-Artikolu 17(1) ta’ dan ir-regolament, malli l-Istat Membru li għandu l-intenzjoni li jagħmel hekk ikun iddeċieda f’dan is-sens.

23 COM(2008) 820 finali, tat-3 ta’ Diċembru 2008.

24 Ara l-Proposta għal Regolament Dublin III, punt 4, p. 9; il-kunsens tal-applikant ġie previst fiha “sabiex ikun żgurat li l-klawżola ta’ sovranità ma tkunx applikata kontra l-interess tal-applikant”. Il-kunsens tal-applikant ġie rikjest ukoll fl-Artikolu 3(4) tal-Konvenzjoni dwar id-determinazzjoni tal-Istat responsabbli għall-eżami ta’ applikazzjoni għal azil ipprezentata f’wiehed mill-Istati Membri tal-Komunitajiet Ewropej – Konvenzjoni ta’ Dublin (ĠU 1997, C 254, p. 1). It-tassir tal-kundizzjoni ta’ kunsens tal-parti interessata hija bbażata fuq l-idea, xi ftit sempliċi, li tgħid li l-ftehim ta’ din tal-aħħar jista’ jiġi preżunt, peress li hija ppreżentat applikazzjoni ta’ protezzjoni internazzjonali fil-pajjiż li jeżerċita l-klawżola diskrezzjonali.

25 Il-metodu tad-determinazzjoni tal-Istat Membru responsabbli għall-eżami ta’ applikazzjoni għal azil huwa bbażat fuq kriterji oggettivi u *ekwi* kemm għall-Istati Membri *kif ukoll għall-persuni kkonċernati* (ara, b’mod partikolari, il-premessa 5 tar-Regolament Dublin III). Għaldaqstant, ma jistax jiġi eskluż li d-deroga mill-applikazzjoni ta’ dawn il-kriterji permezz tar-rikors għall-klawżola diskrezzjonali tista’, fl-aħħar mill-aħħar, issehh bi hsara għall-applikant, pereżempju permezz tal-ksur tad-dritt tiegħu għall-unità tal-familja.

26 Id-differenzi fil-kliem jikkorrispondu għal emendi li ddaħhlu fir-Regolament Dublin III kollu (“applikazzjoni għall-protezzjoni internazzjonali” minflok “applikazzjoni għall-azil”, u l-estensjoni tal-kategoriji ta’ persuni li jistgħu jipprezentaw tali applikazzjoni għall-persuni apolidi).

27 Korsiv miżjud. It-tieni sentenza tal-Artikolu 3(2) tar-Regolament Dublin II tipprevedi li “[f]dan il-każ, dak l-Istat Membru għandu jsir l-Istat Membru responsabbli fit-tifsira ta’ dan ir-Regolament”.

28 Ara l-Proposta għal Regolament Dublin III, punt 4, p. 9, fejn il-Kummissjoni esponiet li “[d]iversi aspetti tal-proċedura fir-rigward tal-applikazzjoni tal-klawżola diskrezzjonali huma ċċarati wkoll”.

B. Fuq it-tielet domanda preliminari

32. Permezz tat-tielet domanda tagħha, li l-kontenut tagħha jirriżulta diffiċli sabiex jiġi identifikat, il-qorti tar-rinviju tidher li tistaqsi lill-Qorti tal-Ġustizzja, essenzjalment, jekk bl-applikazzjoni tal-Artikolu 46(3) tad-Direttiva 2013/32, il-qorti adita bir-rikors imressaq mill-applikant għall-protezzjoni internazzjonali kontra d-deċiżjoni li tirrifjuta l-applikazzjoni tiegħu għandhiex tivverifika *ex officio* jekk id-dispożizzjonijiet tar-Regolament Dublin III japplikawx għall-imsemmi applikant, f'sitwazzjoni fejn l-Istat Membru li pproċeda bl-eżami tal-applikazzjoni ma jadottax deċiżjoni espliċita fuq ir-responsabbiltà tiegħu sabiex jiddeċiedi fuq l-imsemmija applikazzjoni, konformement mal-kriterji tal-imsemmi regolament, u meta jirriżulta li l-Istat Membru ma jkunx applika l-klawżola diskrezzjonali prevista fl-Artikolu 17(1) tal-imsemmi regolament.

33. Il-qorti tar-rinviju tibda mill-premessa li meta deċiżjoni espliċita ma tkunx giet adottata mill-Istat Membru li pproċeda bl-eżami ta' applikazzjoni ta' protezzjoni internazzjonali fir-rigward tal-applikazzjoni tal-kriterji ta' responsabbiltà tar-Regolament Dublin III, il-kwistjoni sabiex isir magħruf jekk din l-applikazzjoni taqax taħt il-kamp ta' applikazzjoni tal-imsemmi regolament ma tiġix deċiża. Il-qorti tar-rinviju tistaqsi jekk hijiex marbuta sabiex tipproċedi *ex officio* bl-eżami ta' din il-kwistjoni, peress li, skont il-premessa 54 tad-Direttiva 2013/32, din hija intiża sabiex tapplika għall-applikanti li għalihom ir-Regolament Dublin III japplika "flimkien u mingħajr preġudizzju għad-dispożizzjonijiet ta' dak ir-Regolament".

34. Issa, hekk kif diġà indikajt fil-paragrafu 14 ta' dawn il-konkluzjonijiet, tali premessa tkun żbaljata, peress li l-kwistjoni sabiex isir magħruf jekk l-Istat Membru li ha r-responsabbiltà għall-eżami fil-mertu ta' applikazzjoni għal protezzjoni internazzjonali fis-sens tal-Artikolu 2(b) tar-Regolament Dublin III li tkun ipprezentata lilu, applikax jew le l-kriterji previsti mill-imsemmi regolament sabiex jistabbilixxi r-responsabbiltà tiegħu stess sabiex jipproċedi għal tali eżami għandhiex rilevanza għall-finijiet sabiex isir magħruf jekk din l-applikazzjoni taqax taħt il-kamp ta' applikazzjoni tar-Regolament Dublin III. Fil-każ preżenti, hekk kif enfasizzajt ukoll fil-paragrafi 13 u 14 ta' dawn il-konkluzjonijiet, l-applikazzjoni ta' B. Fathi taqa' taħt il-kamp ta' applikazzjoni tal-imsemmi regolament, anki fin-nuqqas ta' deċiżjoni espliċita tal-awtoritajiet Bulgari fir-rigward tar-responsabbiltà tagħhom abbażi tar-Regolament Dublin III għall-eżami ta' din l-applikazzjoni.

35. Abbażi tal-kunsiderazzjonijiet preċedenti, nissuġġerixxi li r-risposta għat-tielet domanda preliminari tkun fis-sens li, f'sitwazzjoni bħal dik fil-kawża prinċipali, fejn l-Istat Membru li pproċeda għall-eżami ta' applikazzjoni għal protezzjoni internazzjonali, fis-sens tal-Artikolu 2(b) tar-Regolament Dublin III, ipprezentata quddiemu, ma adottax deċiżjoni espliċita li tikkonċerna r-responsabbiltà tiegħu abbażi ta' dan ir-regolament sabiex jiddeċiedi fuq l-imsemmija applikazzjoni u fejn jirriżulta li dan l-Istat Membru ma applikax il-klawżola diskrezzjonali prevista fl-Artikolu 17(1) tal-istess regolament, ma hijiex il-qorti nazzjonali adita b'rikors kontra d-deċiżjoni ta' rifjut tal-imsemmija applikazzjoni li għandha tivverifika *ex officio* jekk l-imsemmi regolament japplikax għall-applikant.

36. Bil-kontra tal-Gvern Ungeriz u tal-Kummissjoni, ma nemminx li t-tielet domanda preliminari tista' tiġi interpretata fis-sens li l-qorti tar-rinviju tistaqsi lill-Qorti tal-Ġustizzja jekk hijiex marbuta li tevalwa *ex officio* l-kwistjoni jekk ir-responsabbiltà tal-awtoritajiet li pproċedew għall-eżami tal-applikazzjoni għal protezzjoni internazzjonali gietx stabbilita b'mod korrett fuq il-bażi tal-kriterji u tar-regoli previsti mir-Regolament Dublin III.

37. Jekk, madankollu, il-Qorti tal-Ġustizzja tinterpretaha f'dan is-sens, ser nillimita ruħi sabiex nirrileva li l-leġislatur tal-Unjoni kellu l-intenzjoni jzomm distinti l-proċedura ta' determinazzjoni tal-Istat Membru responsabbli fis-sens tar-Regolament Dublin III u dak tal-eżami fil-mertu tal-applikazzjoni għal protezzjoni internazzjonali. B'hekk, minn naħa, skont il-kliem tal-Artikolu 2(d) tar-Regolament Dublin III, għall-finijiet ta' dan ir-regolament, "eżami ta' applikazzjoni għal protezzjoni internazzjonali" tfisser, "kull eżami ta', jew deċiżjoni dwar, applikazzjoni għal protezzjoni internazzjonali mill-awtoritajiet kompetenti skont id-Direttiva [2013/32] u d-Direttiva [2011/95] *hliet għal proceduri li*

*jiddeterminaw l-Istat Membru responsabbli skont [l-imsemmi] Regolament*²⁹, u min-naħa l-oħra, konformement mal-premessa 53 tad-Direttiva 2013/32, dan ma japplikax għall-proċeduri bejn Stati Membri rregolati mir-Regolament Dublin III.

38. Għaldaqstant, ma hijiex il-qorti nazzjonali, adita b'rikors kontra deċiżjoni adottata fit-tmiem tal-proċedura ta' eżami tal-applikazzjoni għal protezzjoni internazzjonali, hekk kif iddefinit fl-Artikolu 2(d) tar-Regolament Dublin III, li għandha teżamina *ex officio* jekk il-proċedura ta' determinazzjoni tal-Istat Membru responsabbli abbażi ta' dan ir-regolament saritx sew u jekk l-Istat Membru li pproċeda għall-eżami tal-imsemmija applikazzjoni huwiex tassew dak li, bl-applikazzjoni tar-regoli u tal-kriterji previsti mill-imsemmi regolament, kellu jiġi maħtur bħala responsabbli.

C. Fuq ir-raba', il-hames u s-seba' domanda preliminari

39. Permezz tar-raba' u l-hames domanda preliminari tagħha, il-qorti tar-rinviju tistaqsi lill-Qorti tal-Ġustizzja jekk tkunx teżisti raġuni għal persekuzzjoni bbażata fuq ir-religjon meta d-dikjarazzjonijiet tal-applikant u d-dokumenti mressqa minnu ma jkunux jikkonċernaw l-elementi kollha tal-kunċett ta' "religjon" hekk kif iddefinit mill-Artikolu 10(1)(b) tad-Direttiva 2011/95 u, b'mod partikolari, meta tali dikjarazzjonijiet u tali dokumenti ma jkunux jikkonċernaw l-aspetti karatteristiċi ta' shubija f'religjon, li jistgħu jippermettu lill-atturi preżunti tal-persekuzzjoni sabiex jissopponu li l-applikant huwa affiljat f'din ir-religjon. Permezz tas-seba' domanda preliminari tagħha, il-qorti tar-rinviju tixtieq issir taf jekk, f'tali sitwazzjoni, jistax jiġi rikjest mill-applikant li jipprovi l-elementi nieqsa, kostituttivi tal-kunċett ta' "religjon" fis-sens tal-Artikolu 10(1)(b) tad-Direttiva 2011/95 meta, mingħajr din l-informazzjoni, l-applikazzjoni tiegħu jkollha tiġi miċhuda bħala infondata.

40. Konformement mal-Artikolu 10(1)(b) tad-Direttiva 2011/95 "[l]-Istati Membri għandhom iqisu l-elementi li ġejjin meta jivvalutaw ir-raġunijiet għal persekuzzjoni: [...]; b) il-kunċett ta' religjon għandu partikolarment jinkludi t-twemmin teistiku, non-teistiku, u ateistiku, il-partecipazzjoni fi, jew l-astenzjoni minn, qima formali fil-privat jew fil-pubbliku, jew b'mod individwali jew f'komunità ma' oħrajn, atti oħra religjużi jew espressjonijiet ta' opinjoni, jew forum ta' kondotta personali jew kommunali bbażati fuq jew magħmula obbligatorji minn xi twemmin religjuż [...]".

41. Din id-dispożizzjoni tagħti definizzjoni wiesgħa tal-kunċett ta' "religjon", billi tinkludi t-totalità tal-komponenti tagħha, sew jekk huma pubbliċi jew privati, kollettivi jew individwali³⁰. Dan il-kunċett, ispirat hafna mill-istandards imfassla fil-kuntest tad-dritt internazzjonali tad-drittijiet tal-bniedem³¹ u riless fil-UNHCR³², ma huwiex limitat għar-religjonijiet tradizzjonali, għal dawk li fihom elementi istituzzjonali jew xi prattiċi analogi għal dawk tar-religjonijiet tradizzjonali, iżda jkopri kull twemmin jew konvinzjoni religjuża, anki dawk minoritarji³³, kif ukoll ir-rifjut li tiġi osservata religjon partikolari jew li wieħed ikollu twemmin religjuż. Hija tkopri kemm il-fatt innifsu ta' twemmin religjuż, u anki n-nuqqas ta' kwalunkwe manifestazzjoni esterna ta' dan, kif ukoll l-espressjoni pubblika ta' dan it-twemmin, l-osservanza ta' prattiċi religjużi, jew, ukoll, it-tagħlim religjuż. Ir-religjon hija prevista fih bħala "twemmin", "identità" jew "stil ta' ħajja"³⁴. Dawn it-tliet partijiet tad-definizzjoni jimplikaw rapport tal-persuna lejn ir-religjon differenti hafna. B'hekk, l-ewwel tissoponi l-adeżjoni volontarja f'certu numru ta' prinċipji, filwaqt li r-religjon bħala identità, li hija l-bażi ta' numru kbir ta' każijiet ta'

29 Korsiv miżjud.

30 Ara s-sentenza tal-5 ta' Settembru 2012, Y u Z (C-71/11 u C-99/11, EU:C:2012:518, punt 63, li tirrigwarda l-Artikolu 10(1)(b) tad-Direttiva 2004/83, li kellu l-istess kontenut tad-dispożizzjoni korrispondenti tiegħu tad-Direttiva 2011/95).

31 Ara, b'mod partikolari, UN Human Rights Committee (HRC), *CCPR General Comment No. 22: Article 18 (Freedom of Thought, Conscience or Religion)*, 30 July 1993, aċċessibbli fuq <http://www.refworld.org/docid/453883fb22.html>, li tikkonċerna l-Artikolu 18 tad-Dikjarazzjoni Universali tad-Drittijiet tal-Bniedem.

32 Ara *Prinċipji gwida fuq il-protezzjoni internazzjonali* Nru 6: *Applikazzjonijiet għall-ażil ibbażati fuq ir-religjon fis-sens tal-Artikolu 1A(2) tal-Konvenzjoni tal-1951 Konvenzjoni u/jew Protokoll tal-1967 dwar l-istatus tar-refuġjati, tat-28 ta' April 2004* (iktar 'il quddiem il-"Prinċipji gwida fuq l-applikazzjonijiet għall-ażil ibbażati fuq ir-religjon").

33 Ibidem, punti 1 u 2.

34 Ara UNHCR il-Prinċipji gwida fuq l-applikazzjonijiet għall-ażil ibbażati fuq ir-religjon, punti 5 *et seq.*

45. Għandu jittfakkar li, skont dan l-artikolu, l-eżami ta' applikazzjoni għal protezzjoni internazzjonali għandu jinkludi evalwazzjoni individwali tagħha filwaqt li jittiehdu inkunsiderazzjoni b'mod partikolari l-fatti rilevanti kollha li jikkonċernaw il-pajjiż tal-orijini tal-persuna kkonċernata fil-mument li tittiehed deċiżjoni dwar l-applikazzjoni, informazzjoni u dokumenti rilevanti ppreżentati minnha kif ukoll l-istatus individwali u tas-sitwazzjoni personali ta' din tal-aħħar⁴⁰. Dan l-eżami jsehh f'zewġ stadji separati. L-ewwel fażi tikkonċerna l-istabbiliment ta' ċirkustanzi fattwali li jistgħu jikkostitwixxu l-provi insostenn tal-applikazzjoni, filwaqt li t-tieni fażi tikkonċerna l-evalwazzjoni ġuridika ta' dawn il-provi, li tikkonsisti f'li jiġi deċiż jekk, fid-dawl tal-fatti li jikkaratterizzaw każ speċifiku, ir-rekwiżiti bażiċi previsti mill-Artikoli 9 u 10 jew 15 tad-Direttiva 2011/95 għall-ġhoti ta' protezzjoni internazzjonali humiex issodisfatti. Fil-kuntest tal-ewwel fażi – li taħta jaqgħu r-raba', il-ħames u s-seba' domanda preliminari tal-qorti tar-rinviju – għalkemm l-Istati Membri jistgħu jikkunsidraw li huwa normalment l-applikant li għandu jipproduċi l-provi kollha meħtieġa sabiex jissostanzja l-applikazzjoni tiegħu, xorta jibqa' l-fatt li l-Istat Membru kkonċernat għandu l-obbligu li jikkoopera ma dan l-applikant fl-istadju tad-determinazzjoni tal-elementi rilevanti ta' din l-applikazzjoni, konformement mal-Artikolu 4(1) tal-imsemmija direttiva⁴¹.

46. Barra minn hekk, l-awtoritajiet kompetenti sabiex jeżaminaw applikazzjoni għal protezzjoni internazzjonali għandhom, jekk ikun il-każ, jiehdu inkunsiderazzjoni wkoll l-ispejgazzjonijiet ipprovduti fir-rigward tan-nuqqas ta' provi u l-kredibbiltà ġenerali tal-applikant. Barra minn hekk, fil-kuntest tal-verifiki mwettqa minn dawn l-awtoritajiet, abbażi tal-Artikolu 4 tad-Direttiva 2011/95, fejn ċerti aspetti tad-dikjarazzjonijiet ta' applikant għall-ażil ma humiex sostnuti minn provi dokumentati jew oħrajn, dawk l-aspetti ma jeħtiġux konferma, sakemm ir-rekwiżiti kumulattivi stabbiliti fl-Artikolu 4(5)(a) sa (e) tal-istess direttiva jkun ssodisfatti⁴².

47. Fir-rigward tal-applikazzjonijiet għall-protezzjoni internazzjonali bbażati fuq il-biża ta' persekuzzjoni minhabba raġunijiet reliġjużi, li l-eżami tagħhom ta' spiss jirriżulta partikolarment kumpless, ikun hemm bżonn li jittiehdu inkunsiderazzjoni b'mod partikolari, barra l-istatus individwali u s-sitwazzjoni personali tal-applikant, it-twemmin tiegħu li jikkonċerna lir-reliġjon u l-mod kif kisbu, il-mod kif jifhem u jgħix il-fidi tiegħu (jew in-nuqqas ta' fidi tiegħu), tar-rapport tiegħu mal-aspetti dottrinali, ritwali jew preskrittivi tar-reliġjon li huwa jiddikjara li jemmen fiha jew li jixtieq jabbanduna, il-fatt jekk għandux rwol speċifiku, jekk ikun il-każ, fil-firxa tal-fidi tiegħu, pereżempju permezz tat-tagħlim jew tal-konverżjoni, kif ukoll l-interazzjonijiet bejn fatturi reliġjużi u fatturi ta' identità, etniċi⁴³ jew abbażi tas-sess.

48. Għalkemm l-elementi li għadni kif indikajt jippermettu li jiġu pprovduti indikazzjonijiet dwar xi tfisser ir-reliġjon għall-applikant għal protezzjoni internazzjonali, u sabiex jinftehem aħjar il-mod kif ikun affettwat mir-restrizzjonijiet għall-eżerċizzju tal-libertà ta' reliġjon tiegħu fil-pajjiż ta' orijini tiegħu, għandu jiġi enfasizzat li, fl-eżami tal-applikazzjonijiet ibbażati fuq biża ta' persekuzzjoni minhabba raġunijiet reliġjużi, il-kwistjoni sabiex isir magħruf xi jfisser il-kunċett ta' reliġjon

40 Ara s-sentenza tal-5 ta' Settembru 2012, Y u Z (C-71/11 u C-99/11, EU:C:2012:518, punt 41) u, b'analogija, is-sentenzi tas-26 ta' Frar 2015, Shepherd (C-472/13, EU:C:2015:117, punt 26), u tad-9 ta' Frar 2017, M (C-560/14, EU:C:2017:101, punt 36). Barra minn hekk, il-Qorti tal-Ġustizzja ppreċiżat li huma l-awtoritajiet kompetenti li għandhom jadattaw il-modalitajiet ta' evalwazzjoni tagħhom tad-dikjarazzjonijiet u tal-elementi ta' prova dokumentali jew oħrajn, fir-rigward tal-karatteristiċi speċifiċi għal kull kategorija ta' applikazzjoni għall-protezzjoni internazzjonali, b'rispett għad-drittijiet iggarantiti mill-Karta, ara s-sentenzi tal-5 ta' Settembru 2012, Y u Z (C-71/11 u C-99/11, EU:C:2012:518, punt 36) u tat-2 ta' Diċembru 2014, A et (C-148/13 sa C-150/13, EU:C:2014:2406, punt 54).

41 Ara, f'dan is-sens, is-sentenzi tat-22 ta' Novembru 2012, M., (C-277/11, EU:C:2012:744, punti 64 u 65) u tat-2 ta' Diċembru 2014, A et (C-148/13 sa C-150/13, EU:C:2014:2406, punt 56).

42 Ara s-sentenza tat-2 ta' Diċembru 2014, A et (C-148/13 sa C-150/13, EU:C:2014:2406, punt 58).

43 Hekk kif tenfasizza l-UNHCR fil-*Guidelines on Religion-based Refugee Claims* tagħha, l-awtoritajiet li jeżaminaw applikazzjoni għal protezzjoni internazzjonali bbażata fuq raġunijiet reliġjużi għandhom jagħtu attenzjoni partikolari għall-interkonnessjonijiet bejn fatturi reliġjużi u etniċi (ara l-punt 27(d)).

għall-atturi (potenzjali) tal-persekuzzjoni tgawdi minn importanza fundamentali. Risposta għal tali domanda tippermetti li tiġi ddeterminata l-attitudni li wiehed jista' jistenna minn tali atturi lejn it-twelmin jew l-identità reliġjuża tal-applikant kif ukoll fir-rigward tal-aġiri (jew tan-nuqqasijiet⁴⁴) li jikkostitwixxi l-manifestazzjoni esterna⁴⁵.

49. Fil-każ ta' B. Fathi, l-origini Kurda tiegħu, il-fatt li kkonverta għall-Kristjaneżmu, u l-metodi ta' din il-konverżjoni, il-partecipazzjoni tiegħu f'xandira ta' stazzjon nisrani pprojbit fil-pajjiż ta' origini tiegħu, l-arrest tiegħu, l-interrogazzjoni tiegħu mill-awtoritajiet ta' dan il-pajjiż, kif ukoll l-ammissjonijiet tiegħu fir-rigward tal-konverżjoni tiegħu waqt id-detenzjoni tiegħu, huma kollha elementi li d-DAB kienet marbuta li tiegħu inkunsiderazzjoni waqt din l-ewwel fażi tal-evalwazzjoni tagħha, flimkien mal-fatti rilevanti li jikkonċernaw lill-pajjiż ta' origini tal-applikant, konformement mal-Artikolu 4(3)(a) tad-Direttiva 2011/95.

50. Abbażi tal-kunsiderazzjonijiet preċedenti, nissuggerixxi li r-risposta għar-raba', il-ħames u s-seba' domanda preliminari, ikkunsidrati flimkien, tkun li l-Artikolu 10(1)(b) u l-Artikolu 10(2) tad-Direttiva 2011/95 għandhom jiġu interpretati fis-sens li applikant għal protezzjoni internazzjonali li insostenn tal-applikazzjoni tiegħu jinvoka riskju ta' persekuzzjoni minħabba raġunijiet marbuta mar-reliġjon ma għandux, sabiex isostni l-allegazzjonijiet tiegħu li jikkonċernaw it-twelmin reliġjuż tiegħu, jippreżenta dikjarazzjonijiet jew jipproduċi dokumenti fuq l-elementi kollha tal-kunċett ta' "reliġjon" hekk kif iddefiniti fl-Artikolu 10(1)(b) tad-Direttiva 2011/95. B'mod partikolari, tali applikant ma għandux neċessarjament jiddikjara, taħt piena ta' ċhid tal-applikazzjoni tiegħu, it-twetliq, fl-isfera pubblika, ta' atti marbuta mal-imsemmi twelmin jew imposti minnu jew in-nuqqas ta' twetliq ta' atti li ma humiex kompatibbli ma' dan it-twelmin, u lanqas ma għandu juri, bis-sostenn ta' provi dokumentarji, il-materjalità tal-allegazzjonijiet tiegħu f'dan ir-rigward.

D. Fuq is-sitt domanda preliminari

51. Permezz tas-sitt domanda preliminari, il-qorti tar-rinviju essenzjalment tistaqsi jekk u, jekk ikun il-każ, taħt liema ċirkustanzi, xi limitazzjonijiet għall-libertà tar-reliġjon, previsti fl-Istat ta' origini tal-applikant, bħall-projbizzjoni tal-konverżjoni jew il-projbizzjoni ta' atti kuntrarji għar-reliġjon uffiċjali ta' dan l-Istat, li huma ġġustifikati mill-għan ta' ordni pubbliku f'dan il-pajjiż, jistgħux jikkostitwixxu atti ta' persekuzzjoni abbażi tal-Artikolu 9(1) u (2) tad-Direttiva 2011/95, moqri fid-dawl tal-Artikolu 10 tal-Karta. Il-qorti tar-rinviju tistaqsi wkoll fuq il-kwistjoni jekk l-eżistenza biss ta' tali projbizzjonijiet, anki meta ma jipprevedux reliġjon partikolari, hijiex suffiċjenti sabiex tagħti lok għal persekuzzjoni fil-każ fejn il-ksur tagħhom ikun punibbli permezz tal-piena kapitali.

52. L-Artikolu 9 tad-Direttiva 2011/95 jiddefinixxi l-elementi li jippermettu li jitqies li ninsabu fil-preżenza ta' att ta' persekuzzjoni fis-sens tal-Artikolu 1, tat-Taqsima A tal-Konvenzjoni ta' Genèvre. Skont il-kliem tal-Artikolu 9(1)(a) tad-direttiva msemmija, tali att għandu, "ikun serju biżżejjed fin-natura jew ripetizzjoni tiegħu jikkostitwixxi vjolazzjoni serja ta' drittijiet bażiċi tal-bniedem, partikolarment id-drittijiet li ma tistax issir deroga minnhom skont l-Artikolu 15(2) tal-Konvenzjoni Ewropea għall-Protezzjoni tad-Drittijiet tal-Bniedem u Libertajiet Fondamentali⁴⁶". Skont il-paragrafu (2)(b) u (c) tal-istess Artikolu 9, l-atti ta' persekuzzjoni, fis-sens tal-paragrafu 1, jistgħu partikolarment jiehdu l-forma ta' "miżuri legali, amministrattivi, miżuri mill-pulizija u/jew miżuri ġudizzjarji li huma fihom infushom diskriminatorji jew li huma implimentati f'manjera diskriminatorja" u ta' "prosekuzzjoni jew kastig, li huwa sproporzjonat jew diskriminatorju".

⁴⁴ Fil-każ ta' konverżjoni, ma huwiex biżżejjed li jittiehed inkunsiderazzjoni l-mod li bih persuna li temmen fir-reliġjon li fiha kkonverta l-applikant, hija pperċepita fil-pajjiż ta' origini tiegħu, iżda, għandu jitqies ukoll il-mod li bih hija pperċepita persuna li tabbanduna r-reliġjon uffiċjali ta' dan il-pajjiż sabiex thaddan ohra.

⁴⁵ Ara, f'dan is-sens, T.J. Gunn, *Op. cit.*, paġni 13 u 14.

⁴⁶ Konvenzjoni Ewropea għall-Protezzjoni tad-Drittijiet tal-Bniedem u Libertajiet Fondamentali, iffirmata f'Ruma, fl-4 ta' Novembru 1950 (iktar 'il quddiem iċ-"CEDH").

53. Id-dritt għal-libertà tar-religjon stabbilit fl-Artikolu 10(1) tal-Karta⁴⁷ jikkorrispondi għad-dritt iggarantit fl-Artikolu 9 tal-KEDB⁴⁸.

54. Hekk kif iddikjarat il-Qorti tal-Ġustizzja fil-punt 57 tas-sentenza tal-5 ta' Settembru 2012, Y u Z (C-71/11 u C-99/11, EU:C:2012:518), il-libertà tar-religjon tirrappreżenta wahda mill-pedamenti ta' soċjetà demokratika u tikkostitwixxi dritt fundamentali tal-bniedem. Interferenza għad-dritt għal-libertà tar-religjon tista' tkun ta' serjetà tali li tista' titqabbel mal-każijiet imsemmija fl-Artikolu 15(2) tal-KEDB, li jagħmel riferiment għalihom l-Artikolu 9(1) tad-Direttiva 2011/95, b'mod indikattiv, sabiex jiġi stabbilit liema atti għandhom, b'mod partikolari, jitqiesu bħala persekuzzjoni.

55. Madankollu, hekk kif ippreċiżat il-Qorti tal-Ġustizzja fil-punti 58 u 59 tal-istess sentenza, dan ma jfissirx li kull interferenza għad-dritt għal-libertà tar-religjon iggarantit bl-Artikolu 10(1) tal-Karta tikkostitwixxi att ta' persekuzzjoni li jobbliga lill-awtoritajiet kompetenti sabiex jagħtu l-istatus ta' refuġjat fis-sens tal-Artikolu 2(d) tad-Direttiva 2011/95 lil kull min huwa espost għall-interferenza inkwistjoni, peress li "vjolazzjoni serja" tal-imsemmija libertà li taffettwa lill-persuna kkonċerna b'mod sinjifikanti tkun neċessarja sabiex l-atti kkonċernati jitqiesu bħala persekuzzjoni. Barra minn hekk, "ksur tad-dritt għal-libertà tar-religjon jista' jikkostitwixxi persekuzzjoni fis-sens tal-Artikolu 9(1)(a) tad-Direttiva [2011/95] meta l-applikant għal ažił, minhabba l-eżerċizzju ta' din il-libertà fil-pajjiż ta' oriġini tiegħu, jinsab f'riskju reali, b'mod partikolari, li jiġi ppersegwitat jew jiġi sugġett għal trattamenti jew għal pieni inumani jew degradanti li jirriżultaw minn wieħed mill-atturi msemmija fl-Artikolu 6 [ta' din id]-Direttiva"⁴⁹.

56. Mill-prinċipji stabbiliti mill-Qorti tal-Ġustizzja u rripetuti iktar 'il fuq, jirriżulta li l-eżistenza ta' persekuzzjoni minhabba raġunijiet reliġjużi tiddependi, minn naħa, fuq is-serjetà tal-interferenza għal-libertà tar-religjon tal-applikant għal ažił – fejn l-interferenza għandha tikkostitwixxi ksur ta' din il-libertà – u, min-naħa l-oħra, fuq is-serjetà tal-atti li għalihom ġie espost l-applikant minhabba l-eżerċizzju tal-imsemmija libertà fil-pajjiż ta' oriġini tiegħu, fejn dawn iż-żewġ partijiet huma awtonomi bejniethom⁵⁰.

57. F'dan il-kuntest, il-fatt li r-restrizzjonijiet tal-libertà tar-religjon imposti fil-pajjiż ta' oriġini tal-applikant, kif ukoll is-sanzjonijiet previsti għall-ksur tal-projbizzjonijiet marbuta ma' tali restrizzjonijiet huma ġġustifikati mill-htieġa li jinżammu l-ordni, is-sigurtà, is-saħħa jew il-moral pubbliku f'dan il-pajjiż ma jawtorizzax li tiġi eskluża b'mod awtomatiku l-eżistenza ta' persekuzzjoni fis-sens tal-Artikolu 9 tad-Direttiva 2011/95, li għandha tkun distinta mit-tfittxija legittima ta' tali għan⁵¹.

47 L-Artikolu 10 tal-Karta, intitolat "[i]l-libertà tal-hsieb, tal-kuxjenza u tar-religjon", jistabbilixxi fil-paragrafu 1 tiegħu, li "[k]ull persuna għandha dritt għal-libertà tal-hsieb, tal-kuxjenza u tar-religjon; dan id-dritt jimplika l-libertà li wieħed ibiddel ir-religjon jew it-twelmin tiegħu, kif ukoll il-libertà li juri r-religjon jew it-twelmin tiegħu, wahdu jew ma' oħrajn, fil-pubbliku jew fil-privat, fil-qima, fit-tagħlim, fil-prattika u fl-osservanza tar-riti".

48 Ara s-sentenza tal-5 ta' Settembru 2012, Y u Z (C-71/11 u C-99/11, EU:C:2012:518, punt 56).

49 Sentenza tal-5 ta' Settembru 2012, Y u Z (C-71/11 u C-99/11, EU:C:2012:518, punt 67). Ninnota li d-definizzjoni ta' "persekuzzjoni" li taddota l-Qorti tal-Ġustizzja f'dan il-punt 67 hija differenti minn dik, iktar ristretta, li tirriżulta mill-punt 61 tal-istess sentenza, fir-rigward tal-livell mehtieġ ta' serjetà tar-riskju subit mill-applikant għal ažił. Filwaqt li, fl-imsemmi punt 67, il-Qorti tal-Ġustizzja tirreferi għal "riskju reali, b'mod partikolari, li jiġi ppersegwitat jew jiġi sugġett għal trattamenti jew għal pieni inumani jew degradanti" (korsiv miżjud minni), il-punt 61 jeskludi li "l-atti [...] li s-serjetà tagħhom ma tkunx daqs dik tal-ksur tad-drittijiet fundamentali tal-bniedem li fir-rigward tagħhom ebda deroga ma hija possibbli skont l-Artikolu 15(2) tal-KEDB" jistgħu jitqiesu bħala persekuzzjoni fis-sens tal-Artikolu 9(1) tad-Direttiva 2011/95 u tal-Artikolu 1A tal-Konvenzjoni ta' Ġenève. F'dan ir-rigward, nenfasizza li d-definizzjoni li hemm fil-punt 67 tidher li taqbel iktar mal-kliem tal-Artikolu 9(1)(a) tad-Direttiva 2011/95, li tirreferi b'mod *indikattiv biss*, kif barra minn hekk irrikonoxxiet il-Qorti tal-Ġustizzja stess fil-punt 57 ta' din l-istess sentenza, għall-atti li s-serjetà tagħhom tista' titqabbel mal-każijiet imsemmija fl-Artikolu 15(2) tal-KEDB.

50 B'hekk, l-atti li jikkostitwixxu ksur serju tal-libertà tar-religjon jistgħu jikkostitwixxu fihom infushom atti ta' persekuzzjoni, bħar-restrizzjonijiet inqas importanti ta' din il-libertà, meta r-ripressjoni tagħhom tilhaq il-livell mehtieġ.

51 F'dak li jikkonċerna l-kundizzjonijiet li taħthom jistgħu jiġu ammessi restrizzjonijiet għall-libertà tar-religjon, ara, b'mod partikolari, UN Human Rights Committee (HRC), *CCPR General Comment No. 22: Article 18 (Freedom of Thought, Conscience or Religion)*, 30 July 1993, CCPR/C/21/Rev.1/Add.4, disponibbli fuq l-indirizz: <http://www.refworld.org/docid/453883fb22.html>.

58. Il-qorti tar-rinviju tenfasizza li limitazzjonijiet għal-libertà tar-religjon, intiżi għas-salvagwardja tal-ordni pubbliku jew tas-sigurtà pubblika jew ukoll sabiex jiġu protetti d-drittijiet u l-libertajiet ta' oħrajn, huma ammessi fil-leġislazzjonijiet ta' ċerti Stati Membri, konformement mal-Artikolu 52(1) tal-Karta⁵². Din tistaqsi jekk, fid-dawl tal-preċiżazzjoni mwettqa mill-Qorti tal-Ġustizzja fil-punt 66 tas-sentenza tas-7 ta' Novembru 2013, *X et* (C-199/12 sa C-201/12, EU:C:2013:720) f'dak li jikkonċerna l-kunċett ta' "orjentazzjoni sesswali"⁵³, l-aġir li jikkostitwixxi ksur skont id-dritt intern tal-Istati Membri jistax jaqa' taħt il-kunċett ta' "religjon" fis-sens tad-dritt tal-Unjoni u jekk ir-ripressjoni ta' tali aġir fil-pajjiż tal-orijini tal-applikant jistgħux jikkostitwixxu persekuzzjoni fis-sens tal-Artikolu 9 tad-Direttiva 2011/95.

59. Għalkemm għandu jitqies, b'analogija għal dak li sostniet il-Qorti tal-Ġustizzja fil-punt 66 tas-sentenza tas-7 ta' Novembru 2013, *X et* (C-199/12 sa C-201/12, EU:C:2013:720), li l-kunċett ta' "religjon" fis-sens tal-Artikolu 10(1)(b) tad-Direttiva 2011/95 ma jikkonċernax, bħala prinċipju, atti meqjusa bħala kriminali skont il-leġislazzjoni nazzjonali tal-Istati Membri, min-naħa l-oħra, il-fatt li din il-leġislazzjoni tista' tipprevedi restrizzjonijiet għall-eżerċizzju tal-libertà tar-religjon billi tipprojbixxi ċerta mġiba u billi tikkastiga l-ksur ta' dawn il-projbizzjonijiet permezz ta' sanzjonijiet li għandhom natura kriminali, jew saħansitra piena ta' prigionerija⁵⁴, ma jippermettix li tingħata konkluzjoni definittiva fir-rigward tal-interpretazzjoni u l-applikazzjoni tal-kunċett ta' "atti ta' persekuzzjoni" fis-sens tal-Artikolu 9 tad-Direttiva 2011/95 u, b'mod partikolari, bl-ebda mod ma jawtorrizza li tiġi eskluża b'mod awtomatiku mill-parametru ta' dan il-kunċett ir-ripressjoni tal-istess ksur fil-pajjiż ta' orijini tal-applikant. Fil-fatt, minn naħa, il-kondotta li tista' tiġi pprojbata u l-interferenza fil-libertà tar-religjon li tirriżulta minnha, jistgħu jvarjaw f'mod radikali skont id-definizzjoni mogħtija f'kull ordinament ġuridiku tal-kunċetti li jidhlu taħt id-determinazzjoni tal-elementi kostituttivi tal-ksur⁵⁵, kif ukoll, fir-rigward tal-għanijiet imfittxija minn tali projbizzjonijiet, ta' kunċetti bħalma huma l-"ordni pubbliku", is-"sigurtà pubblika" jew "morali". Min-naħa l-oħra, u b'mod iktar fundamentali, ma tistax, f'kull każ, tiġi inyorata s-serjetà tar-ripressjoni marbuta mat-twettiq ta' tali ksur, kif ukoll in-natura eventwalment sproporzjonata u diskriminatorja tal-pieni previsti u applikati konkretament.

60. F'dak li jikkonċerna l-kwistjoni jekk is-sempliċi ċirkustanza li l-leġislazzjoni tal-Istat ta' orijini tal-applikant għal ažil tikkriminalizza u tissanzjona b'piena ta' prigionerija, jew saħansitra b'piena kapitali, il-kondotta marbuta mal-eżerċizzju tal-libertà tar-religjon – bħalma huma l-konverżjoni reliġjuża, id-dimostrazzjonijiet pubbliċi tal-fidi tiegħu, il-parteciċipazzjoni, fil-pubbliku jew fil-privat, f'ċerimonji reliġjużi, it-tagħlim jew il-konverżjoni reliġjuża – hija fiha nnifisha suffiċjenti sabiex titqies l-eżistenza ta' persekuzzjoni fis-sens tal-Artikolu 9 tad-Direttiva 2011/95, inqis li r-risposta għal tali domanda tiddependi essenzjalment fuq il-mizura li fiha tali sanzjonijiet huma effettivament applikati.

52 Għal reviżjoni tal-leġislazzjonijiet tal-Istati Membri tal-Kunsill tal-Ewropa fuq dan is-suġġett, ara l-istudju, tal-2010, ippubblikat mill-Kunsill tal-Ewropa, *Blasfemy, insult and Hatred: finding answers in a democratic society*, p. 18 *et seq.*, aċċessibbli fuq <http://www.venice.coe.int/webforms/documents/?pdf=CDL-STD%282010%29047-e#page=19>.

53 Fl-imsemmi punt 66, il-Qorti tal-Ġustizzja tippreċiża li "skont l-Artikolu 10(1)(d) tad-Direttiva, l-orjentazzjoni sesswali ma tistax tinftiehem bħala li tinkludi atti li jitqiesu bħala kriminali skont il-leġislazzjoni nazzjonali tal-Istati Membri".

54 Bħall-Gvern Ungeriz inqis li din id-domanda hija purament spekulattiva u ma hijiex rilevanti għas-soluzzjoni tat-tilwima fil-kawża prinċipali.

55 B'hekk, sabiex nirrepeti r-riferiment imwettaq mill-qorti tar-rinviju għal-leġislazzjoni Griega fuq il-konverżjoni li fuqha ddeċidiet il-Qorti EDB fis-sentenza tal-25 ta' Mejju 1993, *Kokkinakis vs Il-Greċja* (CE:ECHR:1993:0525JUD001430788), ikun hemm evidentement impatt differenti fuq l-eżerċizzju tal-libertà tar-religjon, skont jekk il-"konverżjoni" suġġetta tal-projbizzjoni tiġix iddefinita bħala "attività [...] [li toffri] vantaġġi materjali jew soċjali fid-dawl li jinkisbu rabtiet ma' Knisja jew billi [titwettaq] pressjoni abbużiva fuq persuni f'sitwazzjonijiet ta' diffikultà" (ara l-punt 48 tal-imsemmija sentenza) jew inkella bħala kull dimostrazzjoni pubblika ta' religjon li ma hijiex dik uffiċjali tal-Istat inkwistjoni.

61. B'hekk, f'xi kawżi li jpoġġu indiskussjoni l-penalizzazzjoni ta' aġir marbut mal-eżerċizzju tal-libertà tar-religjon, huwa ta' importanza kbira li l-awtoritajiet responsabbli mill-eżami tal-applikazzjoni għal azil jiddisponu, barra mid-dikjarazzjonijiet tal-applikant u mid-dokumenti eventwalment ippreżentati minnu, minn informazzjoni aġġornata li hija l-iktar kompleta possibbli, provenjenti minn sorsi affidabbli, fuq il-mod li bih is-sanzjonijiet previsti għal tali aġir huma konkretament applikati fil-pajjiż ta' orijini tal-applikant, sabiex jiġi stabbilit ir-riskju subit minn dan tal-aħħar, fid-dawl tas-sitwazzjoni personali u taċ-ċirkustanzi kollha li jikkonċernawh, li jiġu ssuġġettati għal tali sanzjonijiet⁵⁶.

62. Nikkonkludi billi nfakkar, li l-Qorti EDB riċentement iddeċidiet tliet darbiet f'kawżi li daħlu inkwistjoni r-rifjut ta' applikazzjonijiet għal azil ippreżentata minn ċittadini Iranjani li kkonvertew għall-Kristjaneżmu. Fis-sentenza tat-23 ta' Marzu 2016, l-Awla Manja tal-Qorti EDB ikkonkludiet li, "ikun hemm ksur tal-Artikoli 2 u 3 tal-[KEDB] jekk ir-rikorrent jintbagħat lejn l-Iran fin-nuqqas ta' evalwazzjoni *ex nunc* mill-awtoritajiet Svediżi tal-konsegwenzi tal-konverżjoni tiegħu"⁵⁷. Fid-deċiżjoni tal-5 ta' Lulju 2016, T.M. u Y.A. vs Ir-Renju tal-Pajjiżi l-Baxxi⁵⁸, il-Qorti EDB, min-naħa l-oħra, ħadhet it-talba tar-rikorrenti bħala manifestament infondata, billi kkunsidrat li ma kienx hemm elementi li ppermettew li titpoġġa indiskussjoni l-evalwazzjoni tal-awtoritajiet Olandiżi li tipprovdi li r-rendikont tar-rikorrenti dwar l-allegata konverżjoni tagħhom ma kienx kredibbli. Finalment, fis-sentenza tad-19 ta' Diċembru 2017, A. vs L-Isvizzera, il-Qorti EDB eskcludiet ukoll ksur tal-Artikoli 2 u 3 tal-KEDB, billi kkunsidrat bħala mhux inadegwata l-evalwazzjoni tal-awtoritajiet Svizzeri li abbażi tagħha l-persuni kkonvertiti li kienu għadhom mhux magħrufa mill-awtoritajiet Iranjani, inkluzi għal fatti li ma jikkonċernawx il-konverżjoni tagħhom, u li kellhom l-intenzjoni jipprattikaw il-fidi tagħhom b'mod diskret ma kinx taħt ir-riskju ta' trattament kuntrarju għal dawn id-dispożizzjonijiet⁵⁹. Sabiex għamlet dan, l-imsemmija Qorti wettqet distinzjoni bejn il-kawża li ġiet adita biha u dawk li taw lok għas-sentenza tal-Qorti tal-Ġustizzja tal-5 ta' Settembru 2012, Y u Z (C-71/11 u C-99/11, EU:C:2012:518)⁶⁰.

63. Żewġ kummenti huma neċessarji f'dak li jikkonċerna l-kawża li tat lok għal din l-aħħar sentenza tal-Qorti EDB imsemmija iktar 'il fuq. Fl-ewwel lok, ir-rikorrent f'dik il-kawża (bhal dak fil-kawża li tat lok għas-sentenza tal-Qorti EDB tat-23 ta' Marzu 2016, F.G. vs L-Isvezja, CE:ECHR:2016:0323JUD004361111) kien ikkonverta wara li telaq mill-Iran. Għaldaqstant, l-applikazzjoni għal azil tiegħu kienet tipprevedi bżonn ta' protezzjoni internazzjonali li rriżulta "fuq il-post", konformement mal-Artikolu 5 tad-Direttiva 2011/95. Issa, hekk kif enfasizzat ukoll il-Qorti EDB fl-imsemmija sentenza, billi rreferiet għall-prinċipji gwida fuq l-applikazzjonijiet għall-azil ibbażati fuq ir-religjon, meta l-applikant għal azil jibbaża ruhu fuq konverżjoni "fuq il-post", xi dubji partikolari fir-rigward tal-kredibbiltà għandhom it-tendenza li jitqajmu u jkun neċessarju eżami rigoruż u fil-fond taċ-ċirkustanzi u tal-konverżjoni⁶¹. Barra minn hekk, hekk kif semmiet ukoll il-Qorti EDB, f'dawn it-tipi ta' kawżi, l-atturi potenzjali tal-persekuzzjonijiet għandhom it-tendenza li jagħtu inqas importanza lill-konverżjonijiet fuq il-post, minhabba n-natura ta' spiss "opportunistika" tagħhom⁶². Min-naħa l-oħra, fil-kawża prinċipali, il-konverżjoni ta' B. Fathi kienet sehhet meta kien

56 Xi referenzi għal diversi sorsi riċenti ta' informazzjoni li jikkonċernaw l-eżerċizzju tal-libertà tar-religjon fl-Iran u t-trattament tal-Iranjani li kkonvertew lejn il-Kristjaneżmu li jidhru fis-sentenza tal-Qorti EDB tat-23 ta' Marzu 2016, F.G. vs L-Isvezja (CE:ECHR:2016:0323JUD004361111).

57 Qorti EDB tat-23 ta' Marzu 2016, F.G. vs L-Isvezja (CE:ECHR:2016:0323JUD004361111, § 158).

58 CE:ECHR:2016:0705DEC000020916.

59 CE:ECHR:2017:1219JUD006034216.

60 *Ibidem*, punti 44 u 45.

61 Ara Qorti EDB, is-sentenza tad-19 ta' Diċembru 2017, A. vs L-Isvizzera, (CE:ECHR:2017:1219JUD006034216).

62 B'hekk, fis-sentenza tat-23 ta' Marzu 2016, F.G. vs L-Isvezja, il-Qorti EDB, billi tirrepeti l-"Guidelines on Religion-based Refugee Claims", ippreċiżat li xi attivitajiet "partikolari", jiġifieri mwettqa biss sabiex jinkiseb il-permess ta' residenza fl-Istat fejn giet ippreżentata l-applikazzjoni għal azil, ma jgħallqux biżżeżż bbażata fuq il-persekuzzjoni fil-pajjiż ta' orijini tal-applikant jekk in-natura opportunistika ta' dawn l-attivitajiet hija evidenti għal kulhadd, inkluzi għall-awtoritajiet ta' dan il-pajjiż (punt 123). Dan l-argument jidher ukoll fis-sentenza tal-Qorti EDB tad-19 ta' Diċembru 2017, A. vs L-Isvizzera (CE:ECHR:2017:1219JUD006034216, p.43).

għadu fl-Iran u, skont il-kliem tiegħu, l-awtoritajiet Iranjani kienu jafu b'dan⁶³. Dawn iż-żewġ elementi għandhom jittiehdu debitament inkunsiderazzjoni fl-evalwazzjoni tal-konsegwenzi li dan jiffaċċja fil-każ tar-ritorn tiegħu lejn il-pajjiż ta' oriġini tiegħu. Fit-tieni lok, prekawzjoni partikolari hija imposta, fl-opinjoni tiegħi, meta, fl-evalwazzjoni tal-importanza tar-riskju li jiġu subiti effettivament atti ta' persekuzzjoni, l-awtorità kompetenti tiegħu inkunsiderazzjoni l-possibbiltà li, ladarba jirritorna f'pajjiżu, l-applikant jista' jagħzel "prattika diskreta tal-fidi tiegħu". F'dan ir-rigward, infakkar li l-punt 79 tas-sentenza tal-5 ta' Settembru 2012, Y u Z (C-71/11 u C-99/11, EU:C:2012:518), il-Qorti tal-Ġustizzja ppreċiżat li l-fatt li l-parti interessata "tista' tevita r-riskju billi tirrinunza għal ċerti atti reliġjużi, fil-prinċipju ma huwiex rilevanti". Il-konvinzjoni reliġjuża, l-identità jew l-istil tal-hajja, li huma lkoll elementi tal-kunċett ta' "reliġjon" fis-sens tal-Artikolu 1 tat-Taqsima A tal-Konvenzjoni ta' Genève u, għaldaqstant, tal-Artikolu 10 tad-Direttiva 2011/95, għandhom jitqiesu bhala tant fundamentali għall-identità umana li persuna ma tistax tiġi mgieghla taħbihom, tbiddilhom jew tirrinunza għalihom sabiex tevita l-persekuzzjoni⁶⁴.

64. Fuq il-bażi tal-kunsiderazzjonijiet preċedenti kollha, nissuggerixxi lill-Qorti tal-Ġustizzja sabiex tirrispondi għas-sitt domanda preliminari fis-sens li l-eżistenza ta' persekuzzjoni, fis-sens tal-Artikolu 9 tad-Direttiva 2011/95, ibbażata fuq raġunijiet reliġjużi, tiddependi, minn naħa, fuq is-serjeta' tal-interferenza fil-libertà tar-reliġjon tal-applikant għal ažil, u, min-naħa l-oħra, fuq is-serjeta' tal-atti li ġie espost għalihom l-applikant minhabba l-eżerċizzju tal-imsemmija libertà fil-pajjiż ta' oriġini tiegħu. Il-fatt li r-restrizzjonijiet għal-libertà tar-reliġjon imposti fil-pajjiż ta' oriġini tal-applikant, kif ukoll is-sanzjonijiet previsti għall-ksur tal-projbizzjonijiet marbuta ma' tali restrizzjonijiet ikunu ġġustifikati mill-hteġa li jinżammu l-ordni, is-sigurtà, is-saħħa jew il-moral pubbliku f'dan il-pajjiż, ma jawtorizzax li tiġi eskluża b'mod awtomatiku l-eżistenza ta' persekuzzjoni fis-sens tal-Artikolu 9 tad-Direttiva 2011/95. Il-fatt li l-leġiżlazzjoni tal-pajjiż ta' oriġini tal-applikant għal ažil tippenalizza l-kondotta marbuta mal-eżerċizzju tal-libertà ta' reliġjon, bħal konverzjoni reliġjuża jew il-konverzjoni reliġjuża ta' oħrajn, permezz ta' sanzjonijiet li huma sproporzjonati jew diskriminatorji, saħansitra bil-piena kapitali, huwa suffiċjenti sabiex tiġi stabbilita l-eżistenza ta' persekuzzjoni fis-sens tal-Artikolu 9 tad-Direttiva 2011/95, jekk jirriżulta li tali sanzjonijiet huma applikati effettivament u li l-applikant huwa espost għal riskju vverifikat li jiġu imposti fuqu fil-każ li jirritorna f'dan il-pajjiż.

III. Konklużjoni

65. Għar-raġunijiet kollha esposti iktar 'il fuq, nissuggerixxi lill-Qorti tal-Ġustizzja li tirrispondi għad-domandi preliminari magħmula mill-Administrativen Sad Sofia-grad (il-Qorti Amministrattiva ta' Sofia, il-Bulgarija) bil-mod li ġej:

- 1) Ir-Regolament (UE) Nru 604/2013 tal-Parlament Ewropew u tal-Kunsill, tas-26 ta' Ġunju 2013, li jistabbilixxi l-kriterji u l-mekkaniżmi biex ikun iddeterminat liema hu l-Istat Membru responsabbli biex jeżamina applikazzjoni għall-protezzjoni internazzjonali iddepożitata għand wiehed mill-Istati Membri minn ċittadin ta' pajjiż terz jew persuna apolida, għandu jiġi interpretat fis-sens li Stat Membru li jeżamina fil-mertu applikazzjoni għal protezzjoni internazzjonali pprezentata lilu ma huwiex marbut li jadotta, minn qabel, deċiżjoni formali li permezz tagħha jirrikonoxxi r-responsabbiltà tiegħu abbażi tar-Regolament Nru 604/2013 sabiex jipproċedi għal tali eżami. Madankollu, dan l-Istat Membru għandu, abbażi tal-Artikolu 4(1) ta' dan ir-regolament, jinforma lill-applikant, billi jsegwi l-modalitajiet previsti fil-paragrafu 2 ta' dan l-artikolu, bil-fatt li l-applikazzjoni tiegħu ser tiġi eżaminata mill-awtoritajiet kompetenti tal-imsemmi Stat Membru, kif ukoll bir-raġunijiet li wasslu sabiex jinżamm responsabbli abbażi ta' dan ir-regolament.

⁶³ Fuq dan il-punt, nirrileva li d-digriet tar-rinviju jikkontradixxi lilu nnifsu. Fil-fatt, minn naħa, fl-espożizzjoni tal-fatti, hemm indikat li B. Fathi sostna li, waqt l-arrest tiegħu, kien ġie mgieghel jammetti li kkonverta lejn il-Kristjaneżmu, liema haġa tippermetti li jitqies li l-awtoritajiet Iranjani kienu jafu bl-orjentazzjonijiet reliġjużi tiegħu. Min-naħa l-oħra, fl-espożizzjoni tal-motivi li wassluha biex tressaq is-seba' domanda preliminari, il-qorti tar-rinviju tindika li B. Fathi kien sostna li l-awtoritajiet Iranjani ma kellhom ebda prova, u lanqas ebda informazzjoni fir-rigward tal-konverzjoni u tal-fidi Kristjana tiegħu.

⁶⁴ Ara, f'dan is-sens, Qorti EDB tat-23 ta' Marzu 2016, F.G. vs L-Isvezja (CE:ECHR:2016:0323JUD004361111, punt 52).

- 2) F'sitwazzjoni b'hal dik fil-kawza prinċipali, fejn l-Istat Membru li pproċeda bl-eżami ta' applikazzjoni internazzjonali mressqa quddiemu, fis-sens tal-Artikolu 2(d) tar-Regolament Nru 604/2013, ma adottax deċiżjoni esplicita li tikkonċerna r-responsabbiltà tiegħu abbażi ta' dan ir-regolament sabiex jiddeċiedi fuq l-imsemmija applikazzjoni u fejn jirriżulta li dan l-Istat Membru ma applikax il-klawżola diskrezzjonali prevista fl-Artikolu 17(1) tal-istess regolament, il-qorti nazzjonali adita b'rikors kontra d-deċiżjoni ta' ċaħda tal-imsemmija applikazzjoni ma għandhiex tivverifika *ex officio* jekk l-imsemmi regolament japplikax għall-applikant.
- 3) L-Artikolu 10(1)(b) u l-Artikolu 10(2) tad-Direttiva 2011/95/UE tal-Parlament Ewropew u tal-Kunsill, tat-13 ta' Diċembru 2011, dwar standards għall-kwalifika ta' ċittadini nazzjonali ta' pajjiżi terzi jew persuni mingħajr stat b'hal benefiċjarji ta' protezzjoni internazzjonali, għal stat uniformi għar-refuġjati jew għal persuni eliġibbli għal protezzjoni sussidjarja, u għall-kontenut tal-protezzjoni mogħtija għandhom jiġu interpretati fis-sens li applikant għal protezzjoni internazzjonali li jinvoka insostenn tal-applikazzjoni tiegħu, riskju ta' persekuzzjoni minhabba raġunijiet marbuta mar-religjon ma għandux, sabiex isostni l-allegazzjonijiet tiegħu li jikkonċernaw lit-twemmin reliġjuż tiegħu, jippreżenta dikjarazzjonijiet jew jipproduċi dokumenti fuq l-elementi kollha tal-kunċett ta' "religjon" hekk kif iddefiniti fl-Artikolu 10(1)(b) tad-Direttiva 2011/95. B'mod partikolari, tali applikant ma għandux neċessarjament jiddikjara, taħt piena ta' ċid tal-applikazzjoni tiegħu, it-tweqqi, fl-isfera pubblika, ta' atti marbuta mal-imsemmi twemmin jew imposti minnu jew in-nuqqas ta' tweqqi ta' atti li ma humiex kompatibbli ma' dan it-twemmin, u lanqas ma għandu juri, bis-sostenn ta' provi dokumentarji, il-materjalità tal-allegazzjonijiet tiegħu f'dan ir-rigward.
- 4) L-eżistenza ta' persekuzzjoni, fis-sens tal-Artikolu 9 tad-Direttiva 2011/95, ibbażata fuq raġunijiet reliġjużi, tiddependi, minn naħa, fuq is-serjetà tal-interferenza fil-libertà tar-religjon tal-applikant għal azil, u, min-naħa l-oħra, fuq is-serjetà tal-atti li gie espost għalihom l-applikant minhabba l-eżerċizzju tal-imsemmija libertà fil-pajjiż ta' oriġini tiegħu. Il-fatt li r-restrizzjonijiet għal-libertà tar-religjon imposti fil-pajjiż ta' oriġini tal-applikant, kif ukoll is-sanzjonijiet previsti għall-ksur tal-projbizzjonijiet marbuta ma' tali restrizzjonijiet ikunu ġġustifikati mill-htieġa li jinżammu l-ordni, is-sigurtà, is-saħħa jew il-moral pubbliku f'dan il-pajjiż, ma jawtorizzax li tiġi eskluża b'mod awtomatiku l-eżistenza ta' persekuzzjoni fis-sens tal-Artikolu 9 tad-Direttiva 2011/95. Il-fatt li l-leġislazzjoni tal-pajjiż ta' oriġini tal-applikant għal azil tippenalizza kondotta marbuta mal-eżerċizzju tal-libertà ta' religjon, b'hal konverżjoni reliġjuża jew il-konverżjoni reliġjuża ta' oħrajn, permezz ta' sanzjonijiet li huma sproporzjonati jew diskriminatorji, saħansitra bil-piena kapitali, hija suffiċjenti sabiex tiġi stabbilita l-eżistenza ta' persekuzzjoni fis-sens tal-Artikolu 9 tad-Direttiva 2011/95, jekk jirriżulta li tali sanzjonijiet huma applikati effettivament u li l-applikant huwa espost għal riskju vverifikat li jiġu imposti fuqu fil-każ li jirritorna f'dan il-pajjiż.